

BOMBAY UNIVERSITY

MATRICULATION EXAMINATION, 1939

ANSKRIT SELECTIONS

PUBLISHERS

FOR THE UNIVERSITY OF BOMBAY
KARNATAK PUBLISHING HOUSE

KARNATAK HOUSE, CHIRA BAZAR, BOMBAY

1938

Note

Copyright of the pieces selected for this collection has been strictly reserved by the University of Bombay.

MPL Sastry Library Free Digitisation indoscripts.org (ISRT)

Printed by M. N. Kulkarni, at the Karnatak Printing Press, Karnatak House, Chira Bazar, Bombay 2, and published by him at the Karnatak Publishing House, Chira Bazar, Bombay 2.

PREFACE


The following selections in Sanskrit are prescribed by the University of Bombay for the Matriculation Examination of 1939. I have edited and seen them through the press in accordance with the direction of the Syndicate. The readings that I have adopted in these passages are generally those that are found in the critical editions of the books from which they are extracted.

H. D. VELANKAR.

LONAVALA

11th May, 1938.

अनुक्रमणिका



गद्यविभागः

१ मूर्खपण्डिताः	१
२ दुष्यन्तस्य पुत्रलाभः	५
३ कुशलवयोर्वृत्तान्तः	९
४ कर्णाश्वत्थान्नोः कलहः	११
५ सोमदत्तचरितम्	१७
६ शुककथा	१९

पद्यविभागः

७ ब्रह्मचारिणो धर्माः	२४
८ शरद्वर्णनम्	२६
९ किरातार्जुनयोर्युद्धम्	२८
१० सीतात्यागः	३५

गद्यविभागः

१ मूर्खपण्डिताः

कस्मिंश्चिदधिष्ठाने चत्वारो ब्राह्मणपुत्राः परस्परं मित्रभावमुपगता वसन्ति स्म । तेषां त्रयः शास्त्रपारंगताः, परंतु बुद्धिरहिताः । एकस्तु बुद्धिमान् केवलं शास्त्रपराङ्मुखः । अथ तैः कदाचिन्मित्रैर्मन्त्रितम्—‘को गुणो विद्याया येन देशान्तरं गत्वा भूपतीन्परितोष्यार्थोपार्जना न क्रियते । तत्पूर्वदेशं गच्छामः ।’ तथानुष्ठिते किञ्चिन्मार्गं गत्वा तेषां ज्येष्ठतरः प्राह—‘अहो, अस्माकमेकश्चतुर्थो मूढः केवलं बुद्धिमान् । नच राजप्रतिग्रहो बुद्ध्या लभ्यते विद्यां विना । तन्नास्मै स्वोपार्जितं दास्यामि ।’ तद्गच्छतु गृहम् ।’ ततो द्वितीयेनाभिहितम्—‘भोः सुबुद्धे, गच्छ त्वं स्वगृहे, यतस्ते विद्या नास्ति ।’ ततस्तृतीयेनाभिहितम्—‘अहो, न युज्यत एवं कर्तुम् । यतो वयं बाल्यात्प्रभृत्येकत्र क्रीडिताः । तदागच्छतु महाभागोऽस्मदुपार्जितवित्तस्य समभागी भविष्यति । तदागच्छत्वेषोऽपि’ इति । तथानुष्ठिते तैर्मार्गाश्रितैरटव्यां मृतसिंहस्यास्थीनि दृष्टानि । ततश्चैकेनाभिहितम्—‘अहो, अद्य विद्याप्रत्ययः क्रियते । किञ्चिदेतत्सत्त्वं मृतं तिष्ठति । तद्विद्याप्रभावेण जीवन-सहितं कुर्मः । अहमस्थिसंचयं करोमि । ततश्चैकेनौत्सुक्यादस्थिसंचयः कृतः । द्वितीयेन चर्ममांसरुधिरं संयोजितम् । तृतीयोऽपि यावज्जीवनं संचारयति, तावत्सुबुद्धिना निषिद्धः—‘भोः, तिष्ठतु भवान् । एष सिंहो निष्पाद्यते । यद्येनं सजीवं करिष्यसि ततः सर्वानपि व्यापादयिष्यति ।’ इति तेनाभिहितः । स आह—‘धिङ् मूर्ख, नाहं विद्याया विफलतां करोमि ।’ ततस्तेनाभिहितम्—‘तर्हि प्रतीक्षस्व क्षणं यावदहं वृक्षमारोहामि ।’ तथानुष्ठिते यावत्सजीवः कृतस्तावत्ते त्रयोऽपि सिंहेनोत्थाय व्यापादिताः । स च पुनर्वृक्षादवतीर्य गृहे गतः । अतः परमुक्तं च

अपि शास्त्रेषु कुशला लोकाचारविवर्जिताः ।

सर्वे ते हास्यतां यान्ति यथा ते मूर्खपण्डिताः ॥ १ ॥

चक्रधर आह—‘कथमेतत् ।’ सोऽब्रवीत्—

कस्मिंश्चिदधिष्ठाने चत्वारो ब्राह्मणाः परस्परं मित्रत्वमापन्ना वसन्ति स्म । बालभावे तेषां मतिरजायत—‘ भोः, देशान्तरं गत्वा विद्याया उपार्जनं क्रियते । ’ अन्यस्मिन्दिवसे ब्राह्मणाः परस्परं निश्चयं कृत्वा विद्योपार्जनार्थं कान्यकुब्जे गताः । तत्र च विद्यामठे गत्वा पठन्ति । एवं द्वादशाब्दानि यावदेकचित्तया विद्याकुशलास्ते सर्वे संजाताः, ततस्तैश्चतुर्भिर्मिलित्वोक्तम्—‘ वयं सर्वविद्यापारे गताः । तदुपाध्यायमुत्कलापयित्वा स्वदेशे गच्छामः । तथैव क्रियताम् । ’ इत्युक्त्वा ब्राह्मणा उपाध्यायमुत्कलापयित्वानुज्ञां लब्ध्वा पुस्तकानि नीत्वा प्रचलिताः । यावत्किञ्चिन्मार्गं यान्ति तावद्द्वौ पन्थानौ समायातौ । उपविष्टाः सर्वे । तत्रैकः प्रोवाच—‘ केन मार्गेण गच्छामः । ’ एतस्मिन्समये तस्मिन्पत्तने कश्चिद्गणिकपुत्रो मृतः । तस्य दाहार्थं महाजनो गतोऽभूत् । ततश्चतुर्णां मध्यादेकेन पुस्तकमवलोकितम्—

‘ महाजनो येन गतः स पन्थाः ।

इति तन्महाजनमार्गेण गच्छामः । ’ अथ ते पण्डिता यावन्महाजनमेलापकेन सह यान्ति तावद्वासभः कश्चित्तत्र श्मशाने दृष्टः । अथ द्वितीयेन पुस्तकमुद्घाट्यावलोकितम्—

‘ उत्सवे व्यसने प्राप्ते दुर्मिक्षे शत्रुसंकटे ।

राजद्वारे श्मशाने च यस्तिष्ठति स बान्धवः ॥

तदहो, अयमस्मदीयो बान्धवः । ’ ततः कश्चित्तस्य ग्रीवायां लगति । कोऽपि पादौ प्रक्षालयति । अथ यावत्ते पण्डिता दिशामवलोकनं कुर्वन्ति, तावत्कश्चिदुष्टो दृष्टः । तैश्चोक्तम्—‘ एतत्किम् । ’ तावत्तृतीयेन पुस्तकमुद्घाट्योक्तम्—

‘ धर्मस्य त्वरिता गतिः ।

एष धर्मस्तावत् । ’ चतुर्थेनोक्तम्—

‘ इष्टं धर्मेण योजयेत् । ’

अथ तैश्च रासभ उष्ट्रग्रीवायां बद्धः । केनचिद्रजकस्याग्रे कथितम् । यावद्रजकस्तेषां मूर्खपण्डितानां प्रहारकरणाय समायातस्तावत्ते प्रनष्टाः । यावदग्रे किञ्चित्स्तोकं मार्गं यान्ति, तावत्काचिन्नदी समासादिता । तत्तस्या जलमध्ये पलाशपत्रमायातं दृष्ट्वा पण्डितेनैकेनोक्तम्—

‘आगमिष्यति यत्पत्रं तदस्मांस्तारयिष्यति ।’

एतत्कथयित्वा तत्पत्रस्योपरि पतितो यावन्नद्या नीयते तावत्तं नीयमानमवलोक्या-
न्येन पण्डितेन केशान्तं गृहीत्वोक्तम्—

‘सर्वनाशे समुत्पन्ने अर्धं त्यजति पण्डितः ।

अर्धेन कुरुते कार्यं सर्वनाशो हि दुःसहः ॥’

इत्युक्त्वा तस्य शिरश्छेदो विहितः । अथ तैश्च पश्चाद्गत्वा कश्चिद्ग्राम आसादितः ।
तेऽपि ग्रामीणैर्निमन्त्रिताः पृथक्पृथग्गृहेषु नीताः । तत एकस्य सूत्रिका घृतखण्ड-
संयुक्ता भोजने दत्ता । ततो विचिन्त्य पण्डितेनोक्तम्—

‘दीर्घसूत्री विनश्यति ।’

एवमुक्त्वा भोजनं परित्यज्य गतः । तथा द्वितीयस्य मण्डका दत्ताः । तेनाप्युक्तम्—

‘अतिविस्तारविस्तीर्णं तद्भवेन्न चिरायुषम् ।’

स च भोजनं त्यक्त्वा गतः । अथ तृतीयस्य वटिकाभोजनं दत्तम् । तत्रापि
पण्डितेनोक्तम्—

‘छिद्रेष्वनर्था बहुलीभवन्ति ।’

एवं तेऽपि त्रयः पण्डिताः क्षुक्षामकण्ठा लोकैर्हास्यमानास्ततः स्थानात्स्वदेशं
गताः । अथ सुवर्णसिद्धिराह—यत्त्वं लोकव्यवहारमजानन्मया वार्यमाणोऽपि न
स्थितः, तत ईदृशीमवस्थामुपगतः । अतोऽहं ब्रवीमि—‘अपि शास्त्रेषु कुशलाः’
इति ॥ तच्छ्रुत्वा चक्रधर आह—‘अहो, अकारणमेतत् ।

बहुबुद्धयोऽपि विनश्यन्ति दुष्टदैवेन नाशिताः ।

स्वल्पबुद्धयोऽप्येकस्मिन्कुले नन्दन्ति संततम् ॥’

सुवर्णसिद्धिराह—‘कथमेतत् ।’ स आह—

कथा ५

कस्मिंश्चिज्जलाशये शतबुद्धिः सहस्रबुद्धिश्च द्वौ मत्स्यौ निवसतः स्म । अथ
तयोरेकबुद्धिर्नाम मण्डूको मित्रतां गतः । एवं ते त्रयोऽपि जलतीरे कंचित्कालं
वेलायां च सुभाषितगोष्ठीसुखमनुभूय भूयोऽपि सलिलं प्रविशन्ति । अथ कदाचि-

तेषां गोष्ठीगतानां जालहस्तधीवराः प्रभूतैर्मत्स्यैर्व्यापादितैर्मस्तके विधृतैरस्तमनवे-
 लायां तस्मिञ्जलाशये समायाताः । ततः सलिलाशयं दृष्ट्वा मिथः प्रोचुः—‘अहो,
 बहुमत्स्योऽयं हृदो दृश्यते, स्वल्पसलिलश्च । तत्प्रभातेऽन्नागमिष्यामः । एवमुक्त्वा
 स्वगृहं गताः । मत्स्याश्च विषण्णवदना मिथो मन्त्रं चक्रुः । ततो मण्डूक आह—
 ‘भोः शतबुद्धे, श्रुतं धीवरोक्तं भवता । तत्किमत्र युज्यते कर्तुम् । पलायनमवष्टम्भो
 वा । यत्कर्तुं युक्तं भवति तदादिश्यतामद्य ।’ तच्छ्रुत्वा सहस्रबुद्धिः प्रहस्य आह—
 ‘भो मित्र, मा भैषीः यतो वचनश्रवणमात्रादेव भयं न कार्यम् । न भेतव्यम् ।
 तावत्तेषामागमनमपि न संपत्स्यते । भविष्यति वा तर्हि त्वां बुद्धिप्रभावेणात्म-
 सहितं रक्षयिष्यामि । यतोऽनेकां सलिलगतिचर्यामहं जानामि ।’ तदाकर्ण्य
 शतबुद्धिराह—‘भोः, युक्तमुक्तं भवता । सहस्रबुद्धिरेव भवान् । यतो वचनश्रवण-
 मात्रादपि पितृपर्यायागतं जन्मस्थानं त्यक्तुं न शक्यते । तन्न कदाचिदपि गन्तव्यम् ।
 अहं त्वां स्वबुद्धिप्रभावेण रक्षयिष्यामि ।’ मण्डूक आह—‘भद्रौ, मम तावदेकैव
 बुद्धिः पलायनपरा । तदहमन्यं जलाशयमद्यैव सभायौ यास्यामि ।’ एवमुक्त्वा स
 मण्डूको रात्रावेवान्यजलाशयं गतः । धीवरैरपि प्रभात आगत्य जघन्यमध्यमोत्त-
 मजलचरा मत्स्यकूर्ममण्डूककर्कटादयो गृहीताः । तावदपि शतबुद्धिसहस्रबुद्धी
 सभायौ पलायमानौ चिरमात्मानं गतिविशेषविज्ञानैः कुटिलचारेण रक्षन्तौ जाले
 पतितौ व्यापादितौ च । अथापराणहसमये प्रहृष्टास्ते धीवराः स्वगृहं प्रति प्रस्थिताः ।
 गुरुत्वाच्चैकेन शतबुद्धिः स्कन्धे कृतः । सहस्रबुद्धिः प्रलम्बमानो नीयते । ततश्च
 वापीकण्ठोपगतेन मण्डूकेन तौ तथा नीयमानौ दृष्ट्वाभिहिता स्वपत्नी—‘प्रिये,
 पश्य पश्य ।

शतबुद्धिः शिरःस्थोऽयं लम्बते च सहस्रधीः ।

एकबुद्धिरहं भद्रे क्रीडामि विमले जले ॥’

—पञ्चतन्त्रे, अपरीक्षितकारके कथा ३—५.

२ दुष्यन्तस्य पुत्रलाभः

राजा—(निमित्तं सूचयित्वा ।)

मनोरथाय नाशंसे किं बाहो स्पन्दसे वृथा ।

पूर्वावधीरितं श्रेयो दुःखं हि परिवर्तते ॥ १ ॥

(नेपथ्ये ।)

मा खलु चापलं कुरु । कथं गत एवात्मनः प्रकृतिम् ।

राजा—(कर्णं दत्त्वा ।) अभूमिरियमविनयस्य । को नु खल्वेष निषिध्यते ।
(शब्दानुसारेणावलोक्य । सविस्मयम् ।) अये, को नु खल्वयमनुबध्यमानस्त-
पस्विनीभ्यामबालसत्त्वो बालः ।

अर्धपीतस्तनं मातुरामर्दक्लिष्टकेसरम् ।

प्रक्रीडितुं सिंहशिशुं बलात्कारेण कर्षति ॥ २ ॥

(ततः प्रविशति यथानिर्दिष्टकर्मा तपस्विनीभ्यां बालः ।)

बालः—जृम्भस्व सिंह, दन्तांस्ते गणयिष्ये ।

प्रथमा—अविनीत, किं नोऽपत्यनिर्विशेषाणि सत्त्वानि विप्रकरोषि । हन्त,
वर्धते तव संरम्भः । स्थाने खलु ऋषिजनेन सर्वदमन इति कृतनामधेयोऽसि ।

राजा—किं नु खलु बालेऽस्मिन्नौरस इव पुत्रे स्निह्यति मे मनः । नूनमन-
पत्यता मां वत्सलयति ।

द्वितीया—एषा खलु केसरिणी त्वां लङ्घयति यदि तस्याः पुत्रकं न मुञ्चसि ।

बालः—(सस्मितम् ।) अहो बलीयः खलु भीतोऽस्मि । (अधरं दर्शयति ।)

राजा—महतस्तेजसो बीजं बालोऽयं प्रतिभाति मे ।

स्फुलिङ्गावस्थया वह्निरेधापेक्ष इव स्थितः ॥ ३ ॥

प्रथमा—वत्स, एनं बालमृगेन्द्रं मुञ्च । अपरं ते क्रीडनकं दास्यामि ।

बालः—कुत्र । देह्येनत् । (हस्तं प्रसारयति ।)

राजा—(बालस्य हस्तमवलोक्य ।) कथं चक्रवर्तिलक्षणमप्यनेन धार्यते ।

तथाह्यस्य

प्रलोभ्यवस्तुप्रणयप्रसारितो

विभाति जालग्रथिताङ्गुलिः करः ।

अलक्ष्यपत्रान्तरमिद्धरागया

नवोषसा भिन्नमिवैकपङ्कजम् ॥ ४ ॥

द्वितीया—सुव्रते, न शक्य एष वाचामात्रेण विरमयितुम् । गच्छ त्वम् ।
मदीय उटजे मार्कण्डेयस्यर्षिकुमारस्य वर्णचित्रितो मृत्तिकामयूरस्तिष्ठति ।
तमस्योपहर ।

प्रथमा—तथा । (इति निष्क्रान्ता ।)

बालः—अनेनैव तावत्कीडिष्यामि । (इति तापसीं विलोक्य हसति ।)

राजा—स्पृहयामि खलु दुर्ललितायास्मै ।

आलक्ष्यदन्तमुकुलाननिमित्तहासै-

रव्यक्तवर्णरमणीयवचःप्रवृत्तीन् ।

अङ्गाश्रयप्रणयिनस्तनयान्वहन्तो

धन्यास्तदङ्गरजसा मलिनीभवन्ति ॥ ५ ॥

तापसी—भवतु । न मामयं गणयति । (पार्श्वमवलोकयति ।) कोऽत्र
ऋषिकुमाराणाम् । (राजानमवलोक्य ।) भद्रमुख, एहि तावत् । मोक्षयानेन
दुर्मौकहस्तग्रहेण डिम्भलीलया बाध्यमानं बालमृगेन्द्रम् ।

राजा—(उपगम्य सस्मितम् ।) अयि भो महर्षिपुत्र,

एवमाश्रमविरुद्धवृत्तिना

संयमः किमिति जन्मनस्त्वया ।

सत्त्वसंश्रयसुखोऽपि दूष्यते

कृष्णसर्पशिशुनेव चन्दनः ॥ ६ ॥

तापसी—भद्रमुख, न खल्वयं ऋषिकुमारः ।

राजा—आकारसदृशं चेष्टितमेवास्य कथयति । स्थानप्रत्ययात्तु वयमेवंतर्किणः ।
(यथाभ्यर्थितमनुतिष्ठन्बालस्पर्शमुपलभ्य । आत्मगतम् ।)

अनेन कस्यापि कुलाङ्कुरेण

स्पृष्टस्य गात्रेषु सुखं ममैवम् ।

कां निर्वृतिं चेतसि तस्य कुर्या-

द्यस्यायमङ्गात्कृतिनः प्ररूढः ॥ ७ ॥

तापसी—(उभौ निर्वर्ण्य ।) आश्चर्यमाश्चर्यम् ।

राजा—आर्ये, किमिव ।

तापसी—अस्य बालस्य तेऽपि संवादिन्याकृतिरिति । विस्मापितास्मि,
अपरिचितस्यापि तेऽप्रतिलोमः संवृत्त इति ।

राजा—(बालकमुपलालयन् ।) न चेन्मुनिकुमारोऽयम्, अथ कोऽस्य
व्यपदेशः ।

तापसी—पुरुवंशः ।

राजा—(आत्मगतम् ।) कथमेकान्वयो मम । अतः खलु मदनुकारिणमेन-
मत्रभवती मन्यते । अस्त्येतत्पौरवाणामन्त्यं कुलव्रतम् ।

भवनेषु रसाधिकेषु पूर्वं

क्षितिरक्षार्थमुशान्ति ये निवासम् ।

नियतैकयतिव्रतानि पश्चा-

त्तरुमूलानि गृहीभवन्ति तेषाम् ॥ ८ ॥

(प्रकाशम् ।) न पुनरात्मगत्या मानुषाणामेष विषयः ।

तापसी—यथा भद्रमुखो भणति । अप्सरःसंबन्धेनास्य जनन्यत्र देवगुरोस्त-
पोवने प्रसूता ।

राजा—(अपवार्य ।) हन्त, द्वितीयमिदमाशाजननम् । (प्रकाशम् ।) अथ
सा तत्रभवती किमाख्यस्य राजर्षेः पत्नी ।

तापसी—कस्तस्य धर्मदारपरित्यागिनो नाम संकीर्तयितुं चिन्तयिष्यति ।

राजा—(स्वगतम् ।) इयं खलु कथा मामेव लक्ष्यीकरोति । यदि तावदस्य
शिशोर्मातरं नामतः पृच्छामि । अथवानार्यः परदारव्यवहारः ।

(प्रविश्य मृण्मयूरहस्ता ।)

तापसी—सर्वदमन, शकुन्तलावण्यं प्रेक्षस्व ।

बालः—(सदृष्टिक्षेपम् ।) कुत्र वा मम माता ।

उभे—नामसादृश्येन वञ्चितो मातृवत्सलः ।

द्वितीया—वत्स, अस्य मृत्तिकामयूरस्य रम्यत्वं पश्येति भणितोऽसि ।

राजा—(आत्मगतम् ।) किंवा शकुन्तलेत्यस्य मातुराख्या । सन्ति पुनर्नाम-
धेयसादृश्यानि । अपि नाम मृगवृष्णिकेव नायमत्र प्रस्तावो मे विषादाय कल्पेत ।

बालः—मातः, रोचते म एष भद्रमयूरः । (इति क्रीडनकमादत्ते ।)

प्रथमा—(विलोक्य सोद्वेगम् ।) अहो रक्षाकरण्डकमस्य मणिबन्धे न
दृश्यते ।

राजा—अलमलमावेगेन । नन्विदमस्य सिंहशावविमर्दात्परिभ्रष्टम् ।
(इत्यादातुमिच्छति ।)

उभे—मा खलु मा खल्विदमवलम्ब्य । कथं गृहीतमनेन । (विस्मयादुरोनि-
हितहस्ते परस्परमवलोकयतः ।)

राजा—किमर्थं प्रतिषिद्धाः स्मः ।

प्रथमा—शृणोतु महाराजः । एषाऽपराजिता नामौषधिरस्य जातकर्मसमये
भगवता मारीचेन दत्ता । एतां किल मातापितरावात्मानं च वर्जयित्वाऽपरो
भूमिपतितां न गृह्णाति ।

राजा—अथ गृह्णाति ।

प्रथमा—ततस्तं सर्पो भूत्वा दशति ।

राजा—भवतीभ्यां कदाचिदस्याः प्रत्यक्षीकृता विक्रिया ।

उभे—अनेकशः ।

राजा—(सहर्षम् । आत्मगतम् ।) कथमिव संपूर्णमपि मे मनोरथं
नाभिनन्दामि । (इति बालं परिष्वजते ।)

द्वितीया—सुव्रते, एहि । इमं वृत्तान्तं नियमव्यापृतायै शकुन्तलायै
निवेदयावः ।

(इति निष्क्रान्ते ।)

—अभिज्ञानशाकुन्तले सप्तमेऽङ्के ।

३ कुशलवयोर्वृत्तान्तः

(नेपथ्ये ।)

स्वागतं तपोधनायाः ।

(ततः प्रविशत्यध्वगवेषा तापसी ।)

तापसी—अये, वनदेवता फलकुसुमगर्भेण पल्लुवार्धेण दूरान्मामुपतिष्ठते ।

(प्रविश्य ।)

वनदेवता—(अर्घ्यं विकीर्य ।)

यथेच्छं भोग्यं वो वनमिदमयं मे सुदिवसः

सतां सद्भिः सङ्गः कथमपि हि पुण्येन भवति ।

तरुच्छाया तोयं यदपि तपसां योग्यमशनं

फलं वा मूलं वा तदपि न पराधीनमिह वः ॥ १ ॥

तापसी—किमत्रोच्यते ।

प्रियप्राया वृत्तिर्विनयमधुरो वाचि नियमः

प्रकृत्या कल्याणी मतिरनवगीतः परिचयः ।

पुरो वा पश्चाद्वा तदिदमविपर्यासितरसं

रहस्यं साधूनामनुपधि विशुद्धं विजयते ॥ २ ॥

(उपविशतः ।)

वनदेवता—कां पुनरत्रभवतीमवगच्छामि ।

तापसी—आत्रेय्यस्मि ।

वनदेवता—आर्ये आत्रेयि, कुतः पुनरिहागम्यते किंप्रयोजनो वा दण्डकारण्यो-

पवनप्रचारः ।

आत्रेयी—

अस्मिन्नगस्त्यप्रमुखाः प्रदेशे

भूयांस उद्धीथविदो वसन्ति ।

तेभ्योऽधिगन्तुं निगमान्तविद्यां

वाल्मीकिपार्श्वदिह पर्यटामि ॥ ३ ॥

वनदेवता—यदा तावदन्येऽपि मुनयस्तमेव हि पुराणब्रह्मवादिनं प्राचेतसमृषिं
ब्रह्मपारायणायोपासते, तत्कोऽयमार्यायाः प्रयासः ।

आत्रेयी—तस्मिन्नि महानध्ययनप्रत्यूह इत्येष दीर्घप्रवासोऽङ्गीकृतः ।

वनदेवता—कीदृशः ।

आत्रेयी—तत्रभगवतः केनापि देवताविशेषेण सर्वप्रकाराद्भुतं स्तन्यत्याग-
मात्रके वयसि वर्तमानं दारकद्वयमुपनीतम् । तत्खलु न केवलं तस्य, अपि तु
तिरश्चामप्यन्तःकरणानि तत्त्वान्युपस्नेहयति ।

वनदेवता—अपि तयोर्नामसंज्ञानमस्ति ।

आत्रेयी—तथैव किल देवतया तयोः कुशलवाविति नामनी च प्रभावश्चा-
ख्यातः ।

वनदेवता—कीदृशः प्रभावः ।

आत्रेयी—तयोः किल सरहस्यानि जृम्भकास्त्राणि जन्मसिद्धानीति ।

वनदेवता—अहो नु भोश्चित्रमेतत् ।

आत्रेयी—तौ च भगवता वाल्मीकिना धात्रीकर्मतः परिगृह्य पोषितौ रक्षि-
तौ च, निर्वृत्तचौलकर्मणोस्तयोस्त्रयीवर्जमितरास्तिस्रो विद्याः सावधानेन परिनिष्ठा-
पिताः । तदनन्तरं भगवतैकादशे वर्षे क्षात्रेण कल्पेनोपनीय त्रयीविद्यामध्यापितौ ।
न त्वेताभ्यामतिदीप्तप्रज्ञाभ्यामस्मदादेः सहाध्ययनयोगोऽस्ति । यतः ।

वितरति गुरुः प्राज्ञे विद्यां यथैव तथा जडे

न तु खलु तयोर्ज्ञाने शक्तिं करोत्यपहन्ति वा ।

भवति हि पुनर्भूयान्भेदः फलं प्रति तद्यथा

प्रभवति शुचिर्बिम्बग्राहे मणिर्न मृदां चयः ॥ ४ ॥

वनदेवता—अयमध्ययनप्रत्यूहः ।

आत्रेयी—अन्यश्च ।

वनदेवता—अथापरः कः ।

आत्रेयी—अथ स ब्रह्मर्षिरेकदा माध्यंदिनसवनाय नदीं तमसामनुप्रपन्नः । तत्र
युग्मचारिणोः क्रौञ्चयोरेकं व्याधेन वध्यमानं ददर्श । ततश्चाकस्मिकप्रत्यवभासां
देवीं वाचमानुष्टुभेन छन्दसा परिणतामभ्युदैरयत् ।

मा निषाद प्रतिष्ठां त्वमगमः शाश्वतीः समाः ।

यत्कौञ्चमिथुनादेकमवधीः काममोहितम् ॥ ५ ॥

वनदेवता—आम्नायादन्यत्र नूतनश्छन्दसामवतारः ।

आत्रेयी—तेन हि पुनः समयेन तं भगवन्तमाविर्भूतशब्दप्रकाशमृषिमुपसंगम्य भगवान्भूतभावनः पद्मयोनिरवोचत्—‘ऋषे, प्रबुद्धोऽसि वागात्मनि ब्रह्मणि । तद्ब्रूहि रामचरितम् । अज्याहतज्योतिरार्थं ते चक्षुः प्रतिभातु । आद्यः कविरसि’ इत्युक्तवान्तर्हितः । अथ स भगवान्प्राचेतसः प्रथमं मनुष्येषु शब्दब्रह्मणस्तादृशं विवर्तमितिहासं रामायणं प्रणिनाय ।

वनदेवता—हन्त तर्हि मण्डितः संसारः ।

आत्रेयी—तस्मादेव हि ब्रवीमि तत्र महानध्ययनप्रत्यूह इति ।

वनदेवता—युज्यते ।

आत्रेयी—विश्रान्तास्मि । भद्रे, संप्रत्यगस्याश्रमस्य पन्थानं ब्रूहि ।

वनदेवता—इतः पञ्चवटीमनुप्रविश्य गम्यतामनेन गोदावरीतीरेण ।

—उत्तररामचरिते द्वितीयेऽङ्के ।

४ कर्णाश्वत्थाम्नोः कलहः ।

कृपः—(विलोक्य ।) वत्स, एष दुर्योधनः सूतपुत्रेण सहास्यां न्यग्रोधच्छाया-
यामुपविष्टस्तिष्ठति । तदुपसर्पावः । (तथा कृत्वा ।)

उभौ—विजयतां कौरवेश्वरः ।

दुर्योधनः—(दृष्ट्वा ।) अये, कथं कृपोऽश्वत्थामा च । (आसनादवतीर्य कृपं
प्रति ।) गुरो, अभिवादये । (अश्वत्थामानमुद्दिश्य ।) आचार्यपुत्र,

एह्यस्मदर्थहततात परिष्वजस्व

कृान्तैरिर्मैर्मम निरन्तरमङ्गमङ्गैः ।

स्पर्शस्तवैष भुजयोः सदृशः पितुस्ते

शोकेऽपि नो महति निर्वृतिमादधाति ॥ २९ ॥

(आलिङ्ग्य पार्श्व उपवेशयति ।)

(अश्वत्थामा बाष्पमुत्सृजति ।)

कर्णः—द्रौणायने, अलमत्यर्थमात्मानं शोकानले प्रक्षिप्य ।

दुर्योधनः—आचार्यपुत्र, को विशेष आवयोरस्मिन्वसनमहार्णवे । पश्य ।

तातस्तव प्रणयवान्स पितुः सखा मे

शस्त्रे यथा तव गुरुः स तथा ममापि ।

किं तस्य देहनिधने कथयामि दुःखं

जानीहि तद्गुरुशुचा मनसा त्वमेव ॥ ३० ॥

कृपः—वत्स, यथाह कुरुगतिस्तथैवैतत् ।

अश्वत्थामा—राजन्, एवं पक्षपातिनि त्वयि युक्तमेव शोकभारं लघूकर्तुम् ।
किंतु ।

मयि जीवति यत्तातः केशग्रहमवासवान् ।

कथमन्ये करिष्यन्ति पुत्रेभ्यः पुत्रिणः स्पृहाम् ॥ ३१ ॥

कर्णः—द्रौणायने, किमत्र क्रियते यदनेनैव सर्वपरिभवघ्राणहेतुना शस्त्रमुत्सृ-
जता तादृशीमवस्थामात्मा नीतः ।

अश्वत्थामा—अङ्गराज, किमाह भवान्किमत्र क्रियत इति । श्रूयतां
यत्क्रियते ।

यो यः शस्त्रं बिभर्ति स्वभुजगुरुमदः पाण्डवीनां चमूनां

यो यः पाञ्चालगोत्रे शिशुरधिकवया गर्भशय्यां गतो वा ।

यो यस्तत्कर्मसाक्षी चरति मयि रणे यश्च यश्च प्रतीपः

क्रोधान्धस्तस्य तस्य स्वयमपि जगतामन्तकस्यान्तकोऽहम् ॥ ३२ ॥

अपि च । भो जामदग्न्यशिष्य कर्ण,

देशः सोऽयमरातिशोणितजलैर्यस्मिन्हृदाः पूरिताः

क्षत्रादेव तथाविधः परिभवस्तातस्य केशग्रहः ।

तान्येवाहितशस्त्रघस्मरगुरुण्यस्त्राणि भास्वन्ति मे

यद्गामेण कृतं तदेव कुरुते द्रोणात्मजः क्रोधनः ॥ ३३ ॥

दुर्योधनः—आचार्यपुत्र, तस्य तथाविधस्यानन्यसाधारणस्य ते वीरभावस्य किमन्यत्सदृशम् ।

कृपः—राजन्, सुमहान् खलु द्रोणपुत्रेण वोढुमध्यवसितः समरभारः । तदहमेवं मन्ये भवता कृतपरिकरोऽयमुच्छेतुं लोकत्रयमपि समर्थः । किं पुनर्युधिष्ठिरबलम् । अतोऽभिषिच्यतां सैनापत्ये ।

दुर्योधनः—सुष्ठु युज्यमानमभिहितं युष्माभिः, किंतु प्राक्प्रतिपन्नोऽयमर्थोऽङ्गराजस्य ।

कृपः—राजन्, असदृशपरिभवशोकसागरे निमज्जन्तमेनमङ्गराजस्यार्थे नैवोपेक्षितं युक्तम् । अस्यापि तदेवारिकुलमनुशासनीयम् । अतः किमस्य पीडा न भविष्यति ।

अश्वत्थामा—राजन्, कौरवेश्वर, किमद्यापि युक्तायुक्तविचारणया ।

प्रयत्नपरिबोधितः स्तुतिभिरद्य शेषे निशा-

मकेशवमपाण्डवं भुवनमद्य निःसोमकम् ।

इयं परिसमाप्यते रणकथाद्य दोःशालिना

व्यपैतु नृपकाननातिगुरुरद्य भारो भुवः ॥ ३४ ॥

कर्णः—(विहस्य ।) वक्तुं सुकरमिदं दुष्करमध्यवसितम् । बहवः कौरवबलेऽस्य कर्मणः शक्ताः ।

अश्वत्थामा—अङ्गराज, एवमिदम् । बहवः कौरवबलेऽत्र शक्ताः, किंतु दुःखोपहतः शोकावेगवशाद्भवीभि न पुनर्वीरजनाधिक्षेपेण ।

कर्णः—मूढ, दुःखितस्याश्रुपातः, कुपितस्य चायुधद्वितीयस्य सङ्ग्रामावतरण-मुचितं नैवंविधाः प्रलापाः ।

अश्वत्थामा—(सक्रोधम् ।) अरे रे राधागर्भभारभूत, सूतापसद, ममापि नामाश्वत्थाम्नो दुःखितस्याश्रुभिः प्रतिक्रियामुपदिशसि न शस्त्रेण । पश्य ।

निर्वीर्यं गुरुशापभाषितवशात्किं मे तवेवायुधं

संप्रत्येव भयाद्विहाय समरं प्राप्तोऽस्मि किं त्वं यथा ।

जातोऽहं स्तुतिवंशकीर्तनविदां किं सारथीनां कुले

क्षुद्रारातिक्कृताग्रियं प्रतिकरोम्यस्त्रेण नास्त्रेण यत् ॥ ३५ ॥

कर्णः—(सक्रोधम् ।) अरे रे वाचाट, वृथाशस्त्रग्रहणदुर्विदग्ध, बटो,
निर्वीर्यं वा सवीर्यं वा मया नोत्सृष्टमायुधम् ।
यथा पाञ्चालभीतेन पित्रा ते बाहुशालिना ॥ ३६ ॥

अपि च ।

सूतो वा सूतपुत्रो वा यो वा को वा भवाम्यहम् ।
दैवायत्तं कुले जन्म मदायत्तं तु पौरुषम् ॥ ३७ ॥

अश्वत्थामा—(सक्रोधम् ।) अरे रे रथकारकुलकलङ्क, अरे राधागर्भभारभूत,
आयुधानभिज्ञ, तातमप्यधिक्षिपसि । अथवा ।

स भीरुः शूरो वा प्रथितभुजसारस्त्रिभुवने
कृतं यत्तेनाजौ प्रतिदिनमियं वेत्ति वसुधा ।

परित्यक्तं शस्त्रं कथमिति स सत्यव्रतधरः

पृथासूनुः साक्षी त्वमसि रणभीरो क्व नु तदा ॥ ३८ ॥

कर्णः—(विहस्य ।) एवं भीरुरहम् । त्वं पुनर्विक्रमैकरसं स्वपितरमनुस्मृत्य
न जाने किं करिष्यसीति । महान्मे संशयो जातः । अपि च रे मूढ,

यदि शस्त्रमुज्झितमशस्त्रपाणयो

न निवारयन्ति किमरीनुदायुधान् ।

यदनेन मौलिदलनेऽप्युदासितं

सुचिरं स्त्रियेव नृपचक्रसंनिधौ ॥ ३९ ॥

अश्वत्थामा—(सक्रोधं सकम्पं च ।) दुरात्मन्, राजवल्लभ, प्रगल्भ,
सूतापसद, असंबद्धप्रलापिन्,

कथमपि न निषिद्धो दुःखिना भीरुणा वा

द्रुपदतनयपाणिस्तेन पित्रा, ममाद्य ।

तव भुजबलदर्पाध्मायमानस्य वामः

शिरसि चरण एष न्यस्यते वारयैनम् ॥ ४० ॥

(इति तथा कर्तुमुत्तिष्ठति ।)

कृपदुर्योधनौ—गुरुपुत्र, मर्षय मर्षय । (इति निवारयतः ।)

(अश्वत्थामा चरणप्रहारं नाटयति ।)

कर्णः—(सक्रोधमुत्थाय । खङ्गमाकृष्य ।) अरे दुरात्मन्, वाचाल, ब्रह्मबन्धो,
आत्मश्लाघ,

जात्या काममवध्योऽसि चरणं त्विममुद्धृतम् ।

अनेन लूनं खङ्गेन पतितं द्रक्ष्यसि क्षितौ ॥ ४१ ॥

अश्वत्थामा—अरे मूढ, जात्या काममवध्योऽहम् । इयं सा जातिः परित्यक्ता ।
(इति यज्ञोपवीतं छिनत्ति । पुनश्च सक्रोधम् ।)

अद्य मिथ्याप्रतिज्ञोऽसौ किरीटी क्रियते मया ।

शस्त्रं गृहाण वा त्यक्त्वा मौलौ वा रचयाञ्जलिम् ॥ ४२ ॥

(उभावपि खङ्गमाकृष्यान्योन्यं प्रहर्तुमुद्यतौ । कृपदुर्योधनौ निवारयतः ।)

दुर्योधनः—आचार्यपुत्र, शस्त्रग्रहणेनालम् ।

कृपः—वत्स, सूतपुत्र, शस्त्रग्रहणेनालम् ।

अश्वत्थामा—मातुल, मातुल, किं निवारयसि । अयमपि तातनिन्दाप्रगल्भः
सूतापसदो दृष्टव्यपक्षपात्येव ।

कर्णः—राजन्, न खल्वहं निवारयितव्यः ।

उपेक्षितानां मन्दानां धीरसत्त्वैरवज्ञया ।

अत्रासितानां क्रोधान्धैर्भवत्येषा विकल्थना ॥ ४३ ॥

अश्वत्थामा—राजन्, मुञ्च मुञ्चैनम् । आसादयतु मद्भुजान्तरनिष्पेषसुलभ-
मसूनामवसादनम् । अन्यच्च राजन्, स्नेहेन वा कार्येण वा यत्त्वमेनं ताताधिक्षेप-
कारिणं दुरात्मानं मत्तः परिरक्षितुमिच्छसि तदुभयमपि वृथैव । पश्य ।

पापप्रियस्तव कथं गुणिनः सखायं

सूतान्वयः शशधरान्वयसंभवस्य ।

हन्ता किरीटिनमहं, नृप मुञ्च, कुर्यां

क्रोधादकर्णमपृथात्मजमद्य लोकम् ॥ ४४ ॥

(इति प्रहर्तुमिच्छति ।)

कर्णः—(खङ्गमुद्यम्य ।) अरे वाचाढ, ब्राह्मणाधम, अयं न भवसि ।
राजन्, मुञ्च मुञ्च । न खल्वहं वारयितव्यः । (हन्तुमिच्छति ।)

(दुर्योधनकृपौ निवारयतः ।)

दुर्योधनः—कर्ण, गुरुपुत्र, कोऽयमद्य युवयोर्व्यामोहः ।

कृपः—वत्स, अन्यदेव प्रस्तुतमन्यत्रावेग इति कोऽयं व्यामोहः । स्वबलव्यसनं चेदमस्मिन्काले राजकुलस्यास्य युष्मत्त एव भवतीति वामः पन्थाः ।

अश्वत्थामा—मातुल, न लभ्यतेऽस्य कटुप्रलापिनो रथकारकुलकलङ्कस्य दर्पः शातयितुम् ।

कृपः—वत्स, अकालः खलु स्वबलप्रधानविरोधस्य ।

अश्वत्थामा—मातुल, यद्येवम् ।

अयं पापो यावन्न निधनमुपेयादरिशरैः

परित्यक्तं तावत्प्रियमपि मयास्त्रं रणमुखे ।

बलानां नाथेऽस्मिन्परिकुपितभीमार्जुनभये

समुत्पन्ने राजा प्रियसखबलं वेत्तु समरे ॥ ४५ ॥

(इति खड्गमुत्सृजति ।)

कर्णः—(विहस्य ।) कुलक्रमागतमेवैतद्भवाद्दशां यदस्त्रपरित्यागो नाम ।

अश्वत्थामा—ननु रे, अपरित्यक्तमपि भवादृशैरायुधं चिरपरित्यक्तमेव, निष्फलत्वात् ।

कर्णः—अरे मूढ,

धृतायुधो यावदहं तावदन्यैः किमायुधैः ।

यद्वा न सिद्धमस्त्रेण मम तत्केन सेत्स्यति ॥ ४६ ॥

—वेणीसंहारे तृतीयेऽ॥

५ सोमदत्तचरितम्

‘देव, भवच्चरणकमलसेवामिलापीभूतोऽहं भ्रमन्नेकस्यां वनावनौ पिपासाकुलो लतापरिवृतं शीतलं नदसलिलं पिबन्नुज्ज्वलाकारं रत्नं तत्रैकमद्राक्षम् । तदादाय गत्वा कंचनाध्वानमम्बरमणेरत्युष्णतया गन्तुमक्षमो वनेऽस्मिन्नेव किमपि देवतायतनं प्रविष्टो दीनाननं बहुतनयसमेतं स्थविरमहीसुरमेकमवलोक्य कुशलमुदितदयोऽहमपृच्छम् । कार्पण्यविवर्णवदनो महदाशापूर्णमानसोऽवोचद-
 प्रजन्मा—‘महाभाग, सुतानेतान्मातृहीनाननेकैरुपायै रक्षन्निदानीमस्मिन्कुदेशे भैक्ष्यं संपाद्य दददेतेभ्यो वसामि शिवालयेऽस्मिन्’ इति । ‘भूदेव, एतत्कटकाधिपती राजा कस्य देशस्य, किं नामधेयः, किमत्रागमनकारणमस्य’ इति पृष्टोऽभाषत महीसुरः—‘सौम्य, मत्तकालो नाम लाटेश्वरो देशस्यास्य पालयितुर्वीरकेतोस्तनयां वामलोचनां नाम तरुणीरत्नमसमानलावण्यं श्रावंश्रावमवभूतदुहितृप्रार्थनस्य तस्य नगरीमरौत्सीत् । वीरकेतुरपि भीतो महदुपायनमिव तनयां मत्तकालायादात् । तरुणीलाभहृष्टचेता लाटपतिः “परिणया निजपुर एव” इति निश्चित्य गच्छन्निजदेशं प्रति संप्रति मृगयादरेणात्र वने सैन्यावासमकारयत् । कन्यासारणे नियुक्तो मानपालो नाम वीरकेतुमन्त्री मानधनश्चतुरङ्गबलसमन्वितोऽन्यत्र रचितशिविरस्तं निजनाथावमानखिन्नमानसोऽन्तर्बिभेद’ इति । विप्रोऽसौ बहुतनयो विद्वान्निर्धनः स्थविरश्च दानयोग्य इति तस्मै करुणापूर्णमना रत्नमदाम् । परमाल्हादविकसिताननोऽभिहितानेकाशीः कुत्रचिदग्रजन्मा जगाम । अध्वश्रम-
 खिन्नेन मया तत्र निरवेशि निद्रासुखम् । तदनु पश्चान्निगडितबाहुयुगलः स भूसुरः कशाघातचिह्नितगात्रोऽनेकनैर्खिन्नशिकानुयातोऽभ्येत्य माम् ‘असौ दस्युः’ इत्यदर्शयत् । परित्यक्तभूसुरा राजभटा रत्नावासिप्रकारं मदुक्तमनाकर्ण्य भयरहितं मां गाढं नियम्य रज्जुभिरानीय कारागारम् ‘एते तव सखायः’ इति निगडितान्कांश्चिन्निर्दिष्टवन्तो मामपि निगडितचरणयुगलमकार्षुः । किं कर्तव्यतामूढेन निराश-
 क्लेशानुभवेनावोचि मया—‘ननु पुरुषा वीर्यपुरुषाः, निमित्तेन केन निर्विशथ कारावास-
 दुःखं दुस्तरम् । यूयं वयस्या इति निर्दिष्टमेतैः, किमिदम्’ इति । तथाविधं मामवेक्ष्य भूसुरान्मया श्रुतं लाटपतिवृत्तान्तं व्याख्याय चोरवीराः पुनरवोचन्—‘महाभाग, वीरकेतुमन्त्रिणो मानपालस्य किङ्करा वयम् । तदाज्ञया लाटेश्वरमारणाय रात्रौ सुरुक्ता-
 द्वारेण तदगारं प्रविश्य तत्र राजाभावेन विषण्णा बहुधनमाहृत्य महादर्वीं प्रावि-
 शाम । अपरेद्युश्च पदान्वेषिणो राजानुचरा बहवोऽभ्येत्य धृतधनचयानस्मान्परितः

परिवृत्त्य दृढतरं बद्ध्वा निकटमानीय समस्तवस्तुशोधनवेलायामेकस्यानर्घ्यरत्नस्या-
भावेनास्मद्वधाय माणिक्यादानायास्मान्किलाशृङ्खलयन्' इति । श्रुतरत्नरत्नाव-
लोकनस्थानोऽहम् 'इदं तदेव माणिक्यम्' इति निश्चित्य भूदेवदाननिमित्तां
दुरवस्थामात्मनो जन्म नामधेयं युष्मदन्वेषणपर्यटनप्रकारं चाभाष्य समयोचितैः
संलापैर्मैत्रीमकार्षम् । ततोऽर्धरात्रे तेषां मम च शृङ्खलाबन्धनं निर्भिद्य तैरनुगम्य-
मानो निद्रितस्य द्वाःस्थगणस्यायुधजालमादाय पुररक्षान्पुरतोऽभिमुखागतान्पटु-
पराक्रमलीलयाभिद्राव्य मानपालशिविरं प्राविशम् । मानपालो निजकिंकरेभ्यो
मम कुलाभिमानवृत्तान्तं तत्कालीनं विक्रमं च निशम्य मामार्चयत् । परेद्युर्मत्त-
कालेन प्रेषिताः केचन पुरुषा मानपालमुपेत्य 'मन्त्रिन्, मदीयराजमन्दिरे सुरङ्गया
बहुधनमपहृत्य चोरवीरा भवदीयं कटकं प्राविशन् । तानर्पय । नो चेन्महाननर्थः
संभविष्यति' इति क्रूरतरं वाक्यमब्रुवन् । तदाकर्ण्य रोषारुणितनेत्रो मन्त्री 'लाट-
पतिः कः, तेन मैत्री का, पुनरस्य वराकस्य सेवया किं लभ्यम्' इति
तान्निभर्त्सयत् । ते च मानपालेनोक्तं विप्रलापं मत्तकालाय तथैवाकथयन् । कुपि-
तोऽपि लाटपतिर्दोर्वीर्यगर्वेणाल्पसैनिकसमेतो योद्धुमभ्यगात् । पूर्वमेव कृतर्ण-
निश्चयो मानी मानपालः संनद्धयोधो युद्धकामो भूत्वा निःशङ्कं निरगात् ।
अहमपि सबहुमानं मन्त्रिदत्तानि बहुलतुरङ्गमोपेतं चतुरसारथिं रथं च दृढतरं
क्वचं मदनुरूपं चापं च विविधबाणपूर्णं तूणीरद्वयं रणसमुचितान्यायुधानि
गृहीत्वा युद्धसंनद्धो मदीयबलविश्वासेन रिपूद्धरणोद्युक्तं मन्त्रिणमन्वगाम् ।
परस्परमत्सरेण तुमुलसंगारकरमुभयसैन्यमतिक्रम्य समुलसद्गुजाटोपेन बाणवर्षं तदङ्गे
विमुञ्चन्नरातीन्द्राहरम् । ततोऽतिरयतुरङ्गमं मद्रथं तन्निकटं नीत्वा शीघ्रलङ्घनोपे-
ततदीयरथोऽहमरातेः शिरःकर्तनमकार्षम् । तस्मिन्पतिते तदवशिष्टसैनिकेषु
पलायितेषु नानाविधहयगजादिवस्तुजातमादाय परमानन्दसंनतो मन्त्री ममापेक्ष-
विधां संभावनामकार्षीत् । मानपालप्रेषितात्तदनुचरादेनमखिलमुदन्तजातमाकर्ण्य
संतुष्टमना राजाभ्युद्गतो मदीयपराक्रमे विस्मयमानः समहोत्सवममाल्यबान्धवानु-
मत्या शुभदिने निजतनयां मह्यमदात् । ततो यौवराज्याभिषिक्तोऽहमनुदिन-
माराधितमहीपालचित्तो वामलोचनयानया सह नानाविधं सौख्यमनुभवन्भवद्दि-
रहवेदनाशल्यसुलभवैकल्यहृदयः सिद्धादेशेन सुहृजनावलोकनफलं प्रदेशं महा-
कालनिवासिनः परमेश्वरस्याराधनायाद्य पत्नीसमेतः समागतोऽस्मि । भक्त-
वत्सलस्य गौरीपतेः कारुण्येन त्वत्पदारविन्दसंदर्शनानन्दसंदोहो मया लब्धः' इति ।

—दशकुमारचरिते पूर्वपीठिकायां तृतीयोच्छ्वासः ।

६ शुक्रकथा

एकस्मिंश्च जीर्णकोटरे जायया सह निवसतः पश्चिमे वयसि वर्तमानस्य कथमपि पितुरहमेको विधिवशात्सूनुरभवम् । अतिप्रबलया चाभिभूता ममैव जायमानस्य प्रसववेदनया जननी मे परलोकमगमत् । अभिमतजायाविनाशशोक-
दुःखितोऽपि खलु तातः सुतस्नेहादभ्यन्तरे निरुध्य पटुप्रसरमपि शोकमेकाकी मत्संवर्धनपर एवाभवत् । अतिपरिणतवयाश्च स्फुटिताग्रकोटिना चञ्चुपुटेन परनीडपतिताभ्यः शालिवल्लीभ्यस्तण्डुलकणानादायादाय वृक्षमूलनिपतितानि च शुक्रकुलावदलितानि फलशकलानि समाहृत्य परिभ्रामितुमशक्तो मह्यमदात् । प्रतिदिवसमात्मना च मदुपभुक्तशेषमकरोदशनम् ।

एकदा तु प्रभातसन्ध्यारागलोहिते अपरजलनिधितटमवतरति चन्द्रमसि, शिशिरकिरणदीधितिभिः पद्मारागशलाकासंमार्जनीभिरिव समुत्सार्यमाणे तारागणे, विघटमानकमलखण्डमधुसीकरासारवर्षिणि कुसुमामोदतर्पितालिजाले निशाव-
सानजातजडिभि मन्दमन्दसंचारिणि प्रवाति प्राभातिके मातरिश्वनि, इतस्ततः संचरत्सु वनचरेषु, विजृम्भमाणे श्रोत्रहारिणि पम्पासरःकलहंसकोलाहले, समुल्लसति नर्तितशिखण्डिमण्डले, स्पष्टे जाते प्रत्यूषसि, स्पष्टभासि भास्वति भूते, प्रयातेषु च यथाभिमतानि दिगन्तराणि शुक्रकुलेषु, स्वनीडावस्थित एव ताते मयि च पितुः समीपवर्तिनि कोटरगते, सहसैव तस्मिन्महावने संत्रासितसकल-
वनचरो मृगयाकोलाहलध्वनिरुदचरत् । आकर्ण्य च तमहमश्रुतपूर्वमुपजातवे-
पथुरर्भकतया जर्जरितकर्णविवरो भयविह्वलः समीपवर्तिनः पितुः प्रतीकारबुद्ध्या जराशिथिलपक्षपुटान्तरमविशम् ।

अनन्तरं च सरभसमितो मृगकदम्बकम्, इतो वनगजकुलम्, इतो वनवराह-
यूथम्, इतो वनमहिषवृन्दम्, इतः शिखण्डिमण्डलविरुतम्, तरुशिखरमारुह्यताम्,
आलोक्यतां दिगियम्, आकर्ण्यतामयं शब्दः, गृह्यतां धनुः, अवहितैः स्वीयताम्,
विमुच्यन्तां श्वान इत्यन्योन्यमभिवदतो मृगयासक्तस्य महतो जनसमूहस्य
तरुगहनान्तरितविग्रहस्य क्षोभितकाननं कोलाहलमशृणवम् ।

अचिराच्च प्रशान्ते तस्मिन्मृगयाकलकले स्तिमिततामुपगते कानने, मन्दीभूत-
भयोऽहमुपजातकुतूहलः पितुरुत्सङ्गादीषदिव निष्क्रम्य कोटरस्थ एव शिरोधरां
प्रसार्य संत्रासतरलतारकः शैशवाक्किमिदमित्युपजातदिदृक्षस्तामेव दिशं चक्षुः
MPL Sastry Library Free Digitisation indoscripts.org (ISRT)

प्राहिणवम् । अभिमुखमापतच्च तस्माद्वनान्तरादनेकसहस्रसंख्यमतिभयजनकं शबरसैन्यमद्राक्षम् । मध्ये च तस्य महतः शबरसैन्यस्य प्रथमे वयसि वर्तमानम्, अतिकर्कशत्वादायसमयमिव निर्मितम्, आयतललाटम्, अतितुङ्गघोरघोणम्, अचिरप्रहतगजकपोलगृहीतेन सप्तच्छदपरिमलवाहिना कृष्णागरूपङ्केनेव सुरभिणा मदेन कृताङ्गरागम्, कैश्चिद्रुहीतचमरबालगजदन्तभारैः कैश्चिदच्छिद्रपर्णबद्धमधुपुटैः शबरवृन्दैः परिवृतम्, अंशकावतारमिव कृतान्तस्य, भीषणमपि महासत्त्वतया गम्भीरमिवोपलक्ष्यमाणम्, अनभिभवनीयाकृतिं मातङ्गकनामानं शबरसेनापतिमपश्यम् । अभिधानं तु पश्चात्तस्याहमश्रौषम् ।

आसीच्च मे मनसि—‘अहो, मोहप्रायमेतेषां जीवितं साधुजनगर्हितं च चरितम् । तथा हि । पुरुषपिशितोपहारे धर्मबुद्धिः, आहारः साधुजनगर्हितो मधुमांसादिः, श्रमो मृगया, शास्त्रं शिवास्तम्, परिचिताः श्वानः, राज्यं शून्यास्वटवीषु, आपानकमुत्सवः, मित्राणि क्रूरकर्मसाधनानि धनूंषि, पशुरुधिरेण देवतार्चनम्, मांसेन बलिकर्म, चौर्येण जीवनम्, भूषणानि भुजङ्गमणयः, वनकरिमदैरङ्गरागः, यस्मिन्नेव कानने निवसन्ति तदेवोत्खातमूलमशेषतः कुर्वते’ इति चिन्तयत्येव मयि शबरसेनापतिरटवीभ्रमणसमुद्भवं श्रममपनिनीषुरागत्य तस्यैव शाल्मलीतरोरधश्चायायामवतारितकोदण्डस्वरितपरिजनोपनीतपल्लासने समुपाविशत् । अन्यतरस्तु शबरयुवा ससंभ्रममवतीर्य तस्मात्करयुगलपरिक्षोभिताम्भसः सरसो वैदूर्यद्रवानुकारि, द्रुतमिव मुक्ताफलनिकरम्, अत्यच्छतया स्पर्शानुमेयम्, हिमजडम्, अरविन्दकोशरजःकषायमम्भः कमलिनीपत्रपुटेन प्रत्यगोद्धृताश्च धौतपङ्कनिर्मला मृणालिकाः समुपाहरत् । आपीतसलिलश्च सेनापतिस्ता मृणालिकाः शशिकला इव सैहिकेयः क्रमेणादशत् । अपगतश्रमश्चोत्थाय पतिताम्भसा सकलेन तेन शबरसैन्येनानुगम्यमानः शनैः शनैरभिमतं दिगन्तमयासीत् ।

एकतमस्तु जरच्छबरस्तस्मात्पुलिन्दवृन्दादनासादितहरिणपिशितः पिशिताशन इव विकृतदर्शनः पिशितार्थी तस्मिन्नेव तस्तले मुहूर्तमिव व्यलम्बत । अन्तरिते च शबरसेनापतौ स जीर्णशबरः पिबन्निवास्माकमायूंषि रुधिरबिन्दुपाटल्या कपिलभ्रूलतापरिवेषभीषणया दृष्ट्या गणयन्निव शुककुलकुलायस्थानानि श्येन इव विहगामिषास्वादलालसः सुचिरमारुक्षुस्तं वनस्पतिमा मूलादपश्यत् । उक्तान्त-

मिव तस्मिन्क्षणे तदालोकनभीतानां शुक्कुलानामसुभिः ! किमिव हि दुष्करम-
करुणानाम् । यतः स तमनेकतालतुङ्गमभ्रकण्ठशाखाशिखरमपि सोपानैरिवायत्नेनैव
पादपमारुह्य ताननुपजातोत्पतनशक्तीन्कांश्चिदल्पदिवसजातान्कांश्चिदनवरतशिरः-
कम्पनव्याजेन निवारयत इव प्रतीकारासमर्थानेकैकतया फलावीत्र तस्य वनस्पतेः
शाखान्तरेभ्यश्च शुक्लशावकानग्रहीत् । अपगतासूंश्च कृत्वा क्षितावपातयत् ।

तातस्तु तं महान्तमकाण्ड एव प्राणहरमप्रतीकारमुपप्लवमुपनतमालोक्य द्विगुण-
तरोपजातवेपथुर्मरणभयादुद्भ्रान्तरलतारको विषादशून्यामश्रुजलप्लुतां दृशमितस्ततो
दिक्षु विक्षिपन्नुच्छुक्ततालरात्मप्रतीकाराक्षमस्त्रासस्त्रस्तसंधिः शिथिलेन पक्षसंपु-
टेनाच्छाद्य मां तत्कालोचितं प्रतीकारं मन्यमानः स्नेहपरवशो मद्रक्षणाकुलः
किंकर्तव्यताविमूढः क्रोडविभागेन मामवष्टभ्य तस्यौ । असावपि पापः शाखान्तरैः
संचरमाणः कोटरद्वारमागत्य जीर्णासितभुजङ्गभोगभीषणं प्रसार्य वामबाहुमति-
नृशंसो मुहुर्मुहुर्दत्तचञ्चुप्रहारमुत्कूजन्तमाकृष्य तातं गतासुमकरोत् । मां तु
स्वल्पत्वाद्भयसंपिण्डिताङ्गत्वात्सावशेषत्वाच्चायुषः कथमपि पक्षसंपुटान्तरगतं नाल-
क्षयत् । उपरतं च तमवनितले शिथिलशिरोधरमधोमुखममुञ्चत् । अहमपि तच्च-
रणान्तरे निवेशितशिरोधरो निभृतमङ्गनिलीनस्तेनैव सहापतम् । अवशिष्टपुण्य-
तया तु पवनवशसंपुञ्जितस्य महतः शुष्कपत्रराशेरुपरि पतितमात्मानमपश्यम् ।
अङ्गानि येन मे नाशीर्यन्त । यावच्चासौ तस्मात्तरुशिखरान्नावतरति तावदहमवशीर्ण-
पत्रसवर्णत्वादस्फुटोपलक्ष्यमाणमूर्तिः पितरमुपरतमुत्सृज्य नृशंस इव प्राणपरित्याग-
योग्येऽपि काले बालतया कालान्तरभुवः स्नेहरसस्यानभिज्ञो जन्मसहभुवा भयेनैव
केवलमभिभूयमानः किञ्चिदुपजाताभ्यां पक्षाभ्यामीषत्कृतावष्टम्भो लुठन्नितस्ततः
कृतान्तमुखकुहरादिव विनिर्गतमात्मानं मन्यमानो नातिदूरवर्तिनोऽतिमहत्स्तमाल-
व्रिटपिनो मूलदेशमविशम् ।

अवतीर्य च स तेन समयेन क्षितितलविप्रकीर्णान्संहत्य शुक्लशिखूनेकलता-
पाशसंयतानाबध्य पर्णपुटेऽतिविरितगमनः सेनाप्रतिगतेनैव वर्त्मना तामेव दिशम-
गच्छत् । मां तु लब्धजीविताशं संत्रासजाता सर्वाङ्गोपतापिनी बलवती पिपासा
परवशमकरोत् । अनया च कालकलया सुदूरमतिक्रान्तः स पापकृदिति परिक-
लय्य किञ्चिदुन्नमितकन्धरो भयचकितया दशा दिशोऽवलोक्य तृणेऽपि चलति
पुनः प्रतिनिवृत्त इति तमेव पदे पदे पापकारिणमुत्प्रेक्षमाणो निष्क्रम्य तस्मात्त-
मालतरुतलमूलालसलिलसमीपं सर्तुं प्रयत्नमकरवम् ।

अजातपक्षतया नातिस्थिरचरणसंचारस्य, मुहुर्मुहुर्मुखेन पततः, मुहुस्ति-
र्यङ् निपतन्तमात्मानमेकया पक्षपाल्या संधारयतः, स्थूलस्थूलं श्वसतो धूलिभूसरस्य
संसर्पतो मम समभ्रून्मनसि—‘अतिकष्टास्ववस्थास्वपि जीवितनिरपेक्षा न भवन्ति
खलु जगति प्राणिनां प्रवृत्तयः । नास्ति जीवितादन्यदभिमततरमिह जगति
सर्वजन्तूनामेव, उपरतेऽपि सुगृहीतनाम्नि ताते यदहमविकलेन्द्रियः पुनरेव
प्राणिमि । धिद्धामकरुणमतिनिष्ठुरमकृतज्ञम् । खलं हि खलु मे हृदयम् । मया
हि लोकान्तरगतायामम्बायां नियम्य शोकवेगमा प्रसवदिवसात्परिणतवयसापि
सता तैस्तैरुपायैः संवर्धनक्लेशमतिमहान्तमपि स्नेहवशादगणयता यत्तातेन
परिपालितस्तत्सर्वमेकपदे विस्मृतम् । अतिकृपणाः खल्वमी प्राणा यदुपका-
रिणमपि तातं कापि गच्छन्तमद्यापि नानुगच्छन्ति । अद्यापि दूर एव सरस्तीरम् ।
दिवसस्येयं कष्टा दशा वर्तते । अप्रभुरस्म्यात्मनः । सीदति मे हृदयम् । अन्धकार-
तामुपयाति चक्षुः । अपि नाम खलो विधिरनिच्छतोऽपि मे मरणमद्यैवोपपादयेत्’ ।

एवं चिन्तयत्येव मयि तस्मात्सरसोऽदूरवर्तिनि तपोवने जाबालिर्नाम महातपा
मुनिः प्रतिवसति स्म । तत्तनयश्च हारीतनामा मुनिकुमारकः सनत्कुमार इव
सर्वविद्यावदातचेताः, सवयोभिरपरैस्तपोधनकुमारकैरनुगम्यमानस्तेनैव पथा
द्वितीय इव भगवान्विभावसुरतितेजस्वितया दुर्निरीक्ष्यमूर्तिः, उत्तमलोहलोहिनी-
नामनेकतीर्थाभिषेकपूतानामसंस्थलावलम्बिनीनां जटानां निकरेणोपेतः, स्कन्ध-
देशावलम्बिना कृष्णाजिनेन नीलपाण्डुभासा परीतमूर्तिः, परिलघुतया पवनलोलेन
वामांसावलम्बिना यज्ञोपवीतेनोद्भासमानः, उपजातपरिचयेन नीवारमुष्टिसंवर्धितेन
तपोवनमृगेणानुयातः, तदेव कमलसरः सिन्नासुरुपागमत् ।

प्रायेणाकारणमित्राण्यतिकरुणाद्राणि सदा खलु भवन्ति सतां चेतांसि । यतः स
मां तदवस्थमवलोक्य समुपजातकरुणः समीपवर्तिनमृषिकुमारकमन्यतममब्रवीत् ।
‘अयं कथमपि शुक्रशिशुरसंजातपक्षपुट एव तरुशिखरादस्मात्परिच्युतः
श्येनमुखपरिभ्रष्टेन वानेन भवितव्यम् । तथा हि । अतिदवीयस्तथा प्रपातस्याल्प-
शेषजीवितोऽयमामीलितलोचनो मुहुर्मुहुर्मुखेन पतति, मुहुर्मुहुरत्युल्बणं श्वसिति,
मुहुर्मुहुश्चञ्चुपुटं विवृणोति, न शक्नोति शिरोधरां धारयितुम् । तदेहि । यावदेवाय-
मसुभिर्न विमुच्यते, तावदेव गृहाणेमम् । अवतारय सलिलसमीपम्’ इत्यभिधाय
तेन मां सरस्तीरमनाययत् । उपसृत्य च जलसमीपमेकदेशनिहितदण्डकमण्डलु-
रादाय स्वयं मामामुक्तप्रयत्नमुत्तानितमुखमङ्गुल्या कतिचित्सलिलबिन्दूनपाययत् ।

अस्मःक्षोदकृतसेकं चोपजातनवीनप्राणमुपतटप्ररूढस्य नवनलिनीपलाशस्य जल-
 क्षिशिरायां छायायां निधाय स्वोचितमकरोत्स्नानविधिम् । अभिषेकावसाने
 चानेकप्राणायामपूतो जपन्पवित्राण्यघमर्षणानि प्रत्यग्रभग्नैरुन्मुखो रक्ताश्रुवन्दैर्न-
 लिनीपत्रपुटेन भगवते सवित्रे दत्त्वार्घ्यमुदतिष्ठत् । आगृहीतधौतधवलवल्कलश्च कर-
 तलनिर्धूननविशदसटः प्रत्यग्रस्नानार्द्रजटेन सकलेन तेन मुनिकुमारकदम्बकेनानु-
 गम्यमानो मां गृहीत्वा तपोवनाभिमुखं शनैरगच्छत् ।

अनतिदूरमिव गत्वा, अध्ययनमुखरबटुजनम्, परिचितशाखामृगकराकृष्टिनिष्का-
 स्यमानप्रवेश्यमानजरदन्धतापसम्, उपचर्यमाणातिथिवर्गम्, आलोच्यमानधर्म-
 शास्त्रम्, वाच्यमानविविधपुस्तकम्, विचार्यमाणसकलशास्त्रार्थम्, अतिरमणीय-
 मपरमिव ब्रह्मलोकमाश्रममपश्यम् । तस्य चैवंविधस्य मध्यभागमण्डलमलंकुर्वा-
 णस्यालक्तकलोहितपल्लवस्य रक्ताशोकतरोरधश्छायायामुपविष्टं भगवन्तं जाबालि-
 मपश्यम् । अवलोक्य चाहमचिन्तयम्—‘अहो प्रभावो महात्मनाम् । अत्र हि
 शाश्वतिकमपहाय विरोधमुपशान्तात्मानस्तिर्यञ्चोऽपि तपोवनवसतिसुखमनुभवन्ति ।
 किं बहुना, फलमूलभृतो वल्कलिनो निश्चेतनास्तरवोऽपि सनियमा इव लक्ष्यन्ते-
 ऽस्य भगवतः । किं पुनः सचेतनाः प्राणिनः’ इति ।

एवं चिन्तयन्तमेव मां तस्यामेवाशोकतरोरधश्छायायामेकदेशे स्थापयित्वा
 हारीतः पादावुपगृह्य कृताभिवादनः पितुरनतिसमीपवर्तिनि कुशासने समुपावि-
 शत् । आलोक्य तु मां सर्व एव मुनयः ‘कुतोऽयमासादितः शुक्रशिशुः’ इति
 तमासीनमपृच्छन् । असौ तु तानब्रवीत् ‘अयं मया स्नातुमितो गतेन कमलिनी-
 सरस्तीरतरुनीडपतितः शुक्रशिशुरुत्तसपांसुपटलमध्यगतो दूरनिपतनविह्वलतनु-
 रल्पावशेषायुरासादितः । तपस्विदुरारोहतया च वनस्पतेर्न शक्यते स्वनीडमारोप-
 यितुमिति जातदयेनानीतः । तद्यावदयमप्ररूढपक्षतिरक्षमोऽन्तरीक्षमुत्पतितुं
 तावद्द्वैव कस्मिंश्चिदाश्रमतरुकोटरे मुनिकुमारकैः संवर्ध्यमानो धारयतु जीवितम् ।
 अनाथपरिपालनं हि धर्मोऽस्मद्विधानाम् । उद्भिन्नपक्षतिस्तु गगनतल-
 संचरणसमर्थो यास्यति यत्रास्मै रोचिष्यते । इहैव वोपजातपरिचयः स्थास्यति’
 इत्येवमादिकमस्मत्संबद्धालापमाकर्ण्य किंचिदुपजातकुतूहलो भगवाब्जाबालिरीष-
 दावलितकन्धरः पुण्यजलैः प्रक्षालयन्निव मामतिप्रशान्तया दृष्ट्या दृष्ट्वा सुचिरमुप-
 जातप्रत्यभिज्ञान इव पुनःपुनर्विलोक्य ‘स्वस्यैवाविनयस्य फलमनेनानुभूयते’
 इत्यवोचत् ।

—कादम्बर्या पूर्वभागे ।

पद्यविभागः

७ ब्रह्मचारिणो धर्माः

इन्द्रियाणां विचरतां विषयेष्वपहारिषु ।

संयमे यत्नमातिष्ठेद्विद्वान्यन्तेव वाजिनाम् ॥ १ ॥

इन्द्रियाणां प्रसङ्गेन दोषमृच्छत्यसंशयम् ।

संनियम्य तु तान्येव ततः सिद्धिं नियच्छति ॥ २ ॥

न जातु कामः कामानामुपभोगेन शाम्यति ।

हविषा कृष्णवर्त्मव भूय एवाभिवर्धते ॥ ३ ॥

यश्चैतान्प्राप्नुयात्सर्वान्यश्चैतान्केवलांस्त्यजेत् ।

प्रापणात्सर्वकामानां परित्यागो विशिष्यते ॥ ४ ॥

न तथैतानि शक्यन्ते संनियन्तुमसेवया ।

विषयेषु प्रजुष्टानि यथा ज्ञानेन नित्यशः ॥ ५ ॥

श्रुत्वा स्पृष्ट्वा च दृष्ट्वा च भुक्त्वा ग्रात्वा च यो नरः ।

न हृष्यति ग्लायति वा स विज्ञेयो जितेन्द्रियः ॥ ६ ॥

इन्द्रियाणां तु सर्वेषां यद्येकं क्षरतीन्द्रियम् ।

तेनास्य क्षरति प्रज्ञा दृतेः पादादिवोदकम् ॥ ७ ॥

शय्यासनेऽध्याचरिते श्रेयसा न समाविशेत् ।

शय्यासनस्थश्चैवैनं प्रत्युत्थायाभिवादयेत् ॥ ८ ॥

ऊर्ध्वं प्राणा ह्युत्क्रामन्ति यूनः स्थविर आयति ।

प्रत्युत्थानाभिवादाभ्यां पुनस्तान्प्रतिपद्यते ॥ ९ ॥

अभिवादनीलस्य नित्यं वृद्धोपसेविनः ।

चत्वारि तस्य वर्धन्ते आयुर्विद्या यशो बलम् ॥ १० ॥

वित्तं बन्धुर्वयः कर्म विद्या भवति पञ्चमी ।
 एतानि मान्यस्थानानि गरीयो यद्यदुत्तरम् ॥ ११ ॥
 पञ्चानां त्रिषु वर्णेषु भूयांसि गुणवन्ति च ।
 यत्र स्युः सोऽत्र मानार्हः शूद्रोऽपि दशमीं गतः ॥ १२ ॥
 य आवृणोत्यवित्तं ब्रह्मणा श्रवणाबुधौ ।
 स माता स पिता ज्ञेयस्तं न द्रुह्येत्कदाचन ॥ १३ ॥
 अल्पं वा बहु वा यस्य श्रुतस्योपकरोति यः ।
 तमपीह गुरुं विद्याच्छ्रुतोपक्रियया तथा ॥ १४ ॥
 ब्राह्मस्य जन्मनः कर्ता स्वधर्मस्य च शासिता ।
 बालोऽपि विप्रो वृद्धस्य पिता भवति धर्मतः ॥ १५ ॥
 अध्यापयामास पितृन्विशिशुराङ्गिरसः कविः ।
 पुत्रका इति होवाच ज्ञानेन परिगृह्य तान् ॥ १६ ॥
 ते तमर्थमपृच्छन्त देवानागतमन्यवः ॥
 देवाश्चैतान्समेत्योचुर्न्याय्यं वः शिशुरुक्तवान् ॥ १७ ॥
 अज्ञो भवति वै बालः पिता भवति मन्त्रदः ।
 अज्ञं हि बालमित्याहुः पितेत्येव तु मन्त्रदम् ॥ १८ ॥
 न हायनैर्न पलितैर्न वित्तेन न बन्धुभिः ।
 ऋषयश्चक्रिरे धर्मं योऽनूचानः स नो महान् ॥ १९ ॥
 यस्य वाङ्मनसी शुद्धे सम्यग्गुप्ते च सर्वदा ।
 स वै सर्वमवाप्नोति वेदान्तोपगतं फलम् ॥ २० ॥
 नारुतुदः स्यादार्तोऽपि न परद्रोहकर्मधीः ।
 ययास्योद्विजते वाचा नालोक्यां तामुदीरयेत् ॥ २१ ॥

—मनुस्मृतौ द्वितीयेऽध्याये ।

८ शरद्वर्णनम्

तर्पयित्वा सहस्राक्षः सलिलेन वसुंधराम् ।

निर्वर्तयित्वा सस्यानि कृतकर्मा व्यवस्थितः ॥ १ ॥

दीर्घगम्भीरनिर्घोषाः शैलद्रुमपुरोगमाः ।

विसृज्य सलिलं मेघाः परिशान्ता नृपात्मज ॥ २ ॥

नीलोत्पलदलश्यामाः श्यामीकृत्वा दिशो दश ।

विमदा इव मातङ्गाः शान्तवेगाः पयोधराः ॥ ३ ॥

जलगर्भा महामेघाः कुटजार्जुनगन्धिनः ।

चरित्वा विरताः सौम्य वृष्टिवाताः समुद्यताः ॥ ४ ॥

घनानां वानराणां च मयूराणां च लक्ष्मण ।

नादः प्रस्रवणानां च प्रशान्तः सहसानघ ॥ ५ ॥

अभिवृष्टा महामेघैर्निर्मलाश्चित्रसानवः ।

अनुलिप्ता इवाभान्ति गिरयश्चन्द्ररश्मिभिः ॥ ६ ॥

शाखासु सप्तच्छदपादपानां प्रभासु तारार्कनिशाकराणाम् ।

लीलासु चैवोत्तमवारणानां श्रियं विभज्याद्य शरत्प्रवृत्ता ॥ ७ ॥

संप्रत्यनेकाश्रयचित्रशोभा लक्ष्मीः शरत्कालगुणोपपन्ना ।

सूर्याग्रहस्तप्रतिबोधितेषु पद्माकरेष्वभ्यधिकं विभाति ॥ ८ ॥

मदप्रगल्भेषु च वारणेषु गवां समूहेषु च दर्पितेषु ।

प्रसन्नतोयासु च निम्नगासु विभाति लक्ष्मीर्बहुधा विभक्ता ॥ ९ ॥

मनोज्ञगन्धैः प्रियकैरनल्पैः पुष्पाग्रभारावनताग्रशाखैः ।

सुवर्णगौरैर्नयनाभिरामैरुद्योतितानीव वनान्तराणि ॥ १० ॥

व्यक्तं नभः शस्त्रविधौतवर्णं कृशप्रवाहानि नदीजलानि ।

कल्हारशीताः पवनाः प्रवान्ति तमोविमुक्ताश्च दिशः प्रकाशाः ॥ ११ ॥

सूर्यातपकामणनष्टपङ्का भूमिश्चिरोद्धाटितसान्द्रेणुः ।

अन्योऽन्यवैरेण समायुतानामुद्योगकालोऽद्य नराधिपानाम् ॥ १२ ॥

त्यक्त्वा वराण्यात्मविभूषितानि बर्हाणि तीरोपगता नदीनाम् ।
निर्भर्त्स्यमाना इव सारसौघैः प्रयान्ति दीना विमना मयूराः ॥ १३ ॥

वित्रास्य कारण्डवचक्रवाकान्महारवैर्भिन्नकटा गजेन्द्राः ।
सरस्सु बुद्धाम्बुजभूषणेषु विक्षोभ्य विक्षोभ्य जलं पिबन्ति ॥ १४ ॥

व्यपेतपङ्कासु सवालुकासु प्रसन्नतोयासु सगोकुलासु ।
ससारसारावविनादितासु नदीषु हंसा निपतन्ति हृष्टाः ॥ १५ ॥

नदीघनप्रस्त्रवणोदकानामतिप्रवृद्धानिलबर्हिणानाम् ।
ध्रुवङ्गमानां च गतोत्सवानां ध्रुवं रवाः संप्रति संप्रनष्टाः ॥ १६ ॥

अनेकवर्णाः सुविनष्टकाया नवोदितेष्वम्बुधरेषु नष्टाः ।
क्षुधार्दिता घोरविषा बिलेभ्यश्चिरोपिता विप्रसरन्ति सर्पाः ॥ १७ ॥

रात्रिः शशाङ्कोदितसौम्यवक्त्रा तारागणोन्मीलितचारुनेत्रा ।
ज्योत्स्नांशुकप्रावरणा विभाति नारीव शुक्लांशुकसंवृताङ्गी ॥ १८ ॥

विपक्वशालिप्रसवानि भुक्त्वा प्रहर्षिता सारसचारुपङ्क्तिः ।
नभः समाक्रामति शीघ्रवेगा वातावभूता ग्रथितेव माला ॥ १९ ॥

सुसैकहंसं कुमुदैरुपेतं महाहृदस्थं सलिलं विभाति ।
घनैर्विमुक्तं निशि पूर्णचन्द्रं तारागणाकीर्णमिवान्तरिक्षम् ॥ २० ॥

प्रकीर्णहंसाकुलमेखलानां प्रबुद्धपद्मोत्पलमालिनीनाम् ।
वाप्युत्तमानामधिकाद्य लक्ष्मीर्वराङ्गनानामिव भूषितानाम् ॥ २१ ॥

वेणुस्वरव्यञ्जिततूर्यमिश्रः प्रत्यूषकालेऽनिलसंप्रवृत्तः ।
संमूर्च्छितो गह्वरगोवृषाणामन्योन्यमापूरयतीव शब्दः ॥ २२ ॥

नवैर्नदीनां कुसुमप्रहासैर्व्याधूयमानैर्मृदुमारुतेन ।
धौतामलक्षौमपटप्रकाशैः कूलानि काशैरुपशोभितानि ॥ २३ ॥

जलं प्रसन्नं कुसुमप्रहासं क्रौञ्चस्वनं शालिवनं विपक्वम् ।
मृदुश्च वायुर्विमलश्च चन्द्रः शंसन्ति वर्षव्यपनीतकालम् ॥ २४ ॥

लोकं सुवृष्ट्या परितोषयित्वा नदीस्तटाकानि च पूरयित्वा ।
निष्पन्नसस्यां वसुधां च कृत्वा त्यक्त्वा नभस्तोयधराः प्रनष्टाः ॥ २५ ॥

—वाल्मीकिरामायणे किष्किन्धाकाण्डे अ० ३० ।

९ किरातार्जुनयोर्युद्धम्

गतेषु तेषु सर्वेषु तपस्विषु महात्मसु ।
पिनाकपाणिर्भगवान्सर्वपापहरो हरः ॥ १ ॥

कैरातं वेषमास्थाय काञ्चनद्रुमसंनिभम् ।
विभ्राजमानो वपुषा गिरिर्मेरुरिवापरः ॥ २ ॥

श्रीमद्धनुरुपादाय शरांश्चाशीविषोपमान् ।
निष्पपात महावेगो दहनो देहवानिव ॥ ३ ॥

देव्या सहोमया श्रीमान्समानव्रतवेषया ।
नानावेषधरैर्हृष्टैर्भूतैरनुगतस्तदा ॥ ४ ॥

किरातवेषसंछन्नः स्त्रीभिश्चापि सहस्रशः ।
अशोभत तदा राजन्स देशोऽस्तीव भारत ॥ ५ ॥

क्षणेन तद्धनं सर्वं निःशब्दमभवत्तदा ।
नादः प्रस्त्रवणानां च पक्षिणां चाप्युपारमत् ॥ ६ ॥

स सन्निकर्षमागम्य पार्थस्याक्लिष्टकर्मणः ।
मूकं नाम दितेः पुत्रं ददृशाद्भुतदर्शनम् ॥ ७ ॥

वाराहं रूपमास्थाय तर्जयन्तमिवार्जुनम् ।
हन्तुं परमदुष्टात्मा तमुवाचाथ फल्गुनः ॥ ८ ॥

गाण्डीवं धनुरादाय शरांश्चाशीविषोपमान् ।
सज्यं धनुर्वरं कृत्वा ज्याघोषेण निनादयन् ॥ ९ ॥

यन्मां प्रार्थयसे हन्तुमनागसमिहागतम् ।

तस्मात्त्वां पूर्वमेवाहं नेष्यामि यमसादनम् ॥ १० ॥

दृष्ट्वा तं प्रहरिष्यन्तं फल्गुनं दृढधन्विनम् ।

किरातरूपी सहसा वारयामास शंकरः ॥ ११ ॥

मयैष प्रार्थितः पूर्वं नीलमेघसमप्रभः ।

अनादृत्यैव तद्वाक्यं प्रजहाराथ फल्गुनः ॥ १२ ॥

किरातश्च समं तस्मिन्नेकलक्ष्ये महाद्युतिः ।

प्रमुमोचाशनिप्रख्यं शरमग्निशिखोपमम् ॥ १३ ॥

तौ मुक्तौ सायकौ ताभ्यां समं तत्र निपेततुः ।

मूकस्य गात्रे विस्तीर्णे शैलपृष्ठनिभे तदा ॥ १४ ॥

यथाऽशनेर्विनिष्पेषो वज्रस्येव च पर्वते ।

तथा तयोः संनिपातः शरयोरभवत्तदा ॥ १५ ॥

स विद्धो बहुभिर्बाणैर्दीप्तास्यैः पन्नगैरिव ।

ममार राक्षसं रूपं भूयः कृत्वा सुदारुणम् ॥ १६ ॥

स ददर्श ततो जिष्णुः पुरुषं काञ्चनप्रभम् ।

किरातवेषसंछन्नं स्त्रीसहायमभिन्नहा ॥ १७ ॥

तमब्रवीत्प्रीतमनाः कौन्तेयः प्रहसन्निव ।

को भवानटते शून्ये वने स्त्रीगणसंवृतः ॥ १८ ॥

न त्वमस्मिन्वने घोरे बिभेषि कनकप्रभ ।

किमर्थं च त्वया विद्धो मृगोऽयं मत्परिग्रहः ॥ १९ ॥

मयाऽभिपन्नः पूर्वं हि राक्षसोऽयमिहागतः ।

कामात्परिभवाद्वापि न मे जीवन्विमोक्ष्यसे ॥ २० ॥

न ह्येष मृगयाधर्मो यस्त्वयाद्य कृतो मयि ।

तेन त्वां भ्रंशयिष्यामि जीवितात्पर्वताश्रयम् ॥ २१ ॥

इत्युक्तः पाण्डवेयेन किरातः प्रहसन्निव ।

उवाच श्लक्ष्णया वाचा पाण्डवं सव्यसाचिनम् ॥ २२ ॥

न मत्कृते त्वया वीर भीः कार्या वनमन्तिकात् ।

इयं भूमिः सदाऽस्माकमुचिता वसतां वने ॥ २३ ॥

त्वया तु दुष्करः कस्मादिह वासः प्ररोचितः ।

वयं तु बहुसत्त्वेऽस्मिन्निवसामस्तपोधन ॥ २४ ॥

भवांस्तु कृष्णवर्त्माभः सुकुमारः सुखोचितः ।

कथं शून्यमिमं देशमेकाकी विचरिष्यति ॥ २५ ॥

अर्जुन उवाच ।

गाण्डीवमाश्रयं कृत्वा नाराचांश्चाग्निसंनिभान् ।

निवसामि महारण्ये द्वितीय इव पावकः ॥ २६ ॥

एष चापि मया जन्तुर्मृगरूपं समाश्रितः ।

राक्षसो निहतो घोरो हन्तुं मामिह चागतः ॥ २७ ॥

किरात उवाच ।

मयैष धन्वनिर्मुक्तैस्ताडितः पूर्वमेव हि ।

बाणैरभिहतः शेते नीतश्च यमसादनम् ॥ २८ ॥

ममैवायं लक्ष्यभूतः पूर्वमेव परिग्रहः ।

ममैव च ग्रहारेण जीविताद्वपरोपितः ॥ २९ ॥

दोषान्स्वान्नार्हसेऽन्यस्मै वक्तुं स्वबलदर्पितः ।

अभिशक्तोऽस्मि मन्दात्मज्ञ मे जीवन्विमोक्ष्यसे ॥ ३० ॥

स्थिरो भव विमोक्ष्यामि सायकानशनीनिव ।

घटस्व परया शक्त्या मुञ्च त्वमपि सायकान् ॥ ३१ ॥

तस्य तद्वचनं श्रुत्वा किरातस्यार्जुनस्तदा ।

रोषमाहारयामास ताडयामास चेषुभिः ॥ ३२ ॥

ततो हृष्टेन मनसा प्रतिजग्राह सायकान् ।

भूयो भूय इति प्राह मन्द मन्देत्युवाच ह ॥ ३३ ॥

प्रहरस्व शरानेतान्नाराचान्मर्मभेदिनः ।

इत्युक्तो बाणवर्ष स मुमोच सहसाऽर्जुनः ॥ ३४ ॥

ततस्तौ तत्र संरब्धौ गर्जमानौ मुहुर्मुहुः ।

शरैराशीविषाकारैस्ततश्चाते परस्परम् ॥ ३५ ॥

ततोऽर्जुनः शरवर्षं किराते समवासृजत् ।

तत्प्रसन्नेन मनसा प्रतिजग्राह शङ्करः ॥ ३६ ॥

मुहूर्तं शरवर्षं तु प्रतिगृह्य पिनाकघृक् ।

अक्षतेन शरीरेण तस्थौ गिरिरिवाचलः ॥ ३७ ॥

स दृष्ट्वा बाणवर्षं तु मोघीभूतं धनञ्जयः ।

परमं विस्मयं चक्रे साधु साध्विति चाब्रवीत् ॥ ३८ ॥

अहोऽयं सुकुमाराङ्गो हिमवच्छिखराश्रयः ।

गाण्डीवमुक्ताभाराचान्प्रतिगृह्णात्यविह्वलः ॥ ३९ ॥

कोऽयं देवो भवेत्साक्षाद्भद्रो यक्षः सुरोऽसुरः ।

विद्यते हि गिरिश्रेष्ठे त्रिदशानां समागमः ॥ ४० ॥

न हि मद्बाणजालानामुत्सृष्टानां सहस्रशः ।

शक्तोऽन्यः सहितुं वेगमृते देवं पिनाकिनम् ॥ ४१ ॥

देवो वा यदि वा यक्षो रुद्रादन्यो व्यवस्थितः ।

अहमेनं शरैस्तीक्ष्णैर्नयामि यमसादनम् ॥ ४२ ॥

ततो हृष्टमना जिष्णुर्नाराचान्मर्मभेदिनः ।

व्यसृजच्छतधा राजन्मयूखानिव भास्करः ॥ ४३ ॥

तान्प्रसन्नेन मनसा भगवाँल्लोकभावनः ।

शूलपाणिः प्रत्यगृह्णाच्छिलावर्षमिवाचलः ॥ ४४ ॥

क्षणेन क्षीणबाणोऽथ संवृत्तः फल्गुनस्तदा ।

वित्रासं च जगामाथ तं दृष्ट्वा शरसंक्षयम् ॥ ४५ ॥

चिन्तयामास जिष्णुस्तु भगवन्तं हुताशनम् ।

पुरस्तादक्षयौ दत्तौ तूणौ येनास्य खाण्डवे ॥ ४६ ॥

किं नु मोक्षयामि धनुषा यन्मे बाणाः क्षयं गताः ।

अयं च पुरुषः कोऽपि बाणान्प्रसति सर्वशः ॥ ४७ ॥

अहमेनं धनुष्कोट्या शूलाग्रेणैव कुञ्जरम् ।

नयामि दण्डधारस्य यमस्य सदनं प्रति ॥ ४८ ॥

प्रगृह्याथ धनुष्कोट्या ज्यापाशेनावकृष्य च ।

मुष्टिभिश्चापि हतवान्वज्रकल्पैर्महाद्युतिः ॥ ४९ ॥

संप्रायुध्यद्धनुष्कोट्या कौन्तेयः परवीरहा ।

तदप्यस्य धनुर्दिव्यं जग्राह गिरिगोचरः ॥ ५० ॥

ततोऽर्जुनो ग्रस्तधनुः खड्गपाणिरतिष्ठत ।

युद्धस्यान्तमभीप्सन्वै वेगेनाभिजगाम तम् ॥ ५१ ॥

तस्य मूर्ध्नि शितं खड्गमसक्तं पर्वतेष्वपि ।

मुमोच भुजवीर्येण विक्रम्य कुरुनन्दनः ॥ ५२ ॥

तस्य मूर्द्धानमासाद्य पफालासिवरो हि सः ।

ततो वृक्षैः शिलाभिश्च योधयामास फल्गुनः ॥ ५३ ॥

तदा वृक्षान्महाकायः प्रत्यगृण्हादथो शिलाः ।

किरातरूपी भगवांस्ततः पार्थो महाबलः ॥ ५४ ॥

मुष्टिभिर्वज्रसंस्पृशैर्धूममुत्पादयन् मुखे ।

प्रजहार दुराधर्षे किरातसमरूपिणि ॥ ५५ ॥

ततः शक्राशनिसमैर्मुष्टिभिर्भृशदारुणैः ।

किरातरूपी भगवानर्दयामास फल्गुनम् ॥ ५६ ॥

ततश्चटचटाशब्दः सुघोरः समजायत ।
 पाण्डवस्य च मुष्टीनां किरातस्य च युध्यतः ॥ ५७ ॥
 सुमुहूर्तं तयोर्युद्धमभवलोमहर्षणम् ।
 भुजप्रहारसंयुक्तं वृत्रवासवयोरिव ॥ ५८ ॥
 जघानाथ ततो जिष्णुः किरातमुरसा बली ।
 पाण्डवं च विचेष्टन्तं किरातोऽप्यहनद्वलात् ॥ ५९ ॥
 तयोर्भुजविनिष्पेषात्संघर्षेणोरसोस्तथा ।
 समजायत गात्रेषु पावकोऽङ्गारधूमवान् ॥ ६० ॥
 तत एनं महादेवः पीड्य गात्रैः सुपीडितम् ।
 तेजसा व्यक्रमद्रोषाच्चेतस्तस्य विमोहयन् ॥ ६१ ॥
 ततोऽभिपीडितैर्गात्रैः पिण्डीकृत इवाबभौ ।
 फल्गुनो गात्रसंरुद्धो देवदेवेन भारत ॥ ६२ ॥
 निरुच्छ्वासोऽभवच्चैव संनिरुद्धो महामनाः ।
 ततः पपात संमूढस्ततः प्रीतोऽभवद्भवः ॥ ६३ ॥
 स मुहूर्तं तथा भूत्वा सचेताः पुनरुत्थितः ।
 रुधिरेणापुताङ्गस्तु पाण्डवो भृशदुःखितः ॥ ६४ ॥
 शरण्यं शरणं गत्वा भगवन्तं पिनाकिनम् ।
 मृन्मयं स्थण्डिलं कृत्वा माल्येनापूजयद्भवम् ॥ ६५ ॥
 तच्च माल्यं तदा पार्थः किरातशिरसि स्थितम् ।
 अपश्यत्पाण्डवश्रेष्ठो हर्षेण प्रकृतिं गतः ॥ ६६ ॥
 पपात पादयोस्तस्य ततः प्रीतोऽभवद्भवः ।
 उवाच चैनं वचसा मेघगम्भीरगीर्हरः ।
 जातविस्मयमालोक्य ततः क्षीणाङ्गसंहतिम् ॥ ६७ ॥

भव उवाच ।

भो भो फल्गुन तुष्टोऽस्मि कर्मणाऽप्रतिमेन ते ।
 शौर्येणानेन धृत्या च क्षत्रियो नास्ति ते समः ॥ ६८ ॥

समं तेजश्च वीर्यं च ममाद्य तव चानव ।
 प्रीतस्तेऽहं महाबाहो पश्य मां भरतर्षभ ॥ ६९ ॥
 ददामि ते विशालाक्ष चक्षुः पूर्वक्रुषिर्भवान् ।
 विजेष्यसि रणे शत्रून्पि सर्वान्दिवौकसः ॥ ७० ॥
 प्रीत्या च तेऽहं दास्यामि यदस्त्रमनिवारितम् ।
 त्वं हि शक्तो मदीयं तदस्त्रं धारयितुं क्षणात् ॥ ७१ ॥

वैशंपायन उवाच ।

ततो देवं महादेवं गिरिशं शूलपाणिनम् ।
 ददर्श फल्गुनस्तत्र सह देव्या महाद्युतिम् ॥ ७२ ॥
 स जानुभ्यां महीं गत्वा शिरसा प्रणिपत्य च ।
 प्रसादयामास हरं पार्थः परपुरंजयः ॥ ७३ ॥

अर्जुन उवाच ।

कारणानां च परमं जाने त्वां त्र्यम्बकं विभुम् ।
 देवानां च गतिं देवं त्वत्प्रसूतमिदं जगत् ॥ ७४ ॥
 अजेयस्त्वं त्रिभिर्लोकैः सदेवासुरमानुषैः ।
 शिवाय विष्णुरूपाय विष्णवे शिवरूपिणे ॥ ७५ ॥
 दक्षयज्ञविनाशाय हरिरुद्राय वै नमः ।
 ललाटाक्षाय शर्वाय मीढुषे शूलपाणये ॥ ७६ ॥
 व्यतिक्रमं मे भगवन्क्षन्तुमर्हसि शङ्कर ।
 भगवन्दर्शनाकाङ्क्षी प्राप्नोऽस्मीमं महागिरिम् ॥ ७७ ॥
 दयितं तव देवेश तापसालयमुत्तमम् ।
 प्रसादये त्वां भगवन्सर्वलोकनमस्कृतम् ॥ ७८ ॥
 न मे स्यादपराधोऽयं महादेवातिसाहसात् ।
 कृतो मयाऽयमज्ञानाद्विमर्दो यस्त्वया सह ।
 शरणं प्रतिपन्नाय तत्क्षमस्वाद्य शङ्कर ॥ ७९ ॥

वैशंपायन उवाच ।

तमुवाच महातेजाः प्रहसन्वृषभध्वजः ।

प्रगृह्य रुचिरं बाहुं क्षान्तमित्येव फल्गुनम् ॥ ८० ॥

परिष्वज्य च बाहुभ्यां प्रीतात्मा भगवान् हरः ।

पुनः पार्थ सान्त्वपूर्वमुवाच वृषभध्वजः ॥ ८१ ॥

—महाभारते वनपर्वणि अ० ३९.

१० सीतात्यागः

स किंवदन्तीं वदतां पुरोगः स्ववृत्तमुद्दिश्य विशुद्धवृत्तः ।

सर्पाधिराजोरुभुजोऽपसर्पं पप्रच्छ भद्रं विजितारिभद्रः ॥ १ ॥

निर्वन्धपृष्ठः स जगाद सर्वं स्तुवन्ति पौराश्ररितं त्वदीयम् ।

अन्यत्र रक्षोभवनोषितायाः परिग्रहान्मानवदेव देव्याः ॥ २ ॥

कलत्रनिन्दागुरुणा किलैवमभ्याहतं कीर्तिविपर्ययेण ।

अयोधनेनाय इवाभितप्तं वैदेहिबन्धोर्हृदयं विदद्रे ॥ ३ ॥

किमात्मनिर्वादकथामुपेक्षे जायामदोषामुत संत्यजामि ।

इत्येकपक्षाश्रयविक्रवत्वादासीत्स दोलाचलचित्तवृत्तिः ॥ ४ ॥

निश्चित्य चानन्यनिवृत्तिं वाच्यं त्यागेन पत्न्याः परिमार्ष्टुमैच्छत् ।

अपि स्वदेहात्किमुतेन्द्रियार्थाद्यशोधनानां हि यशो गरीयः ॥ ५ ॥

स संनिपात्यावरजान्हतौजास्तद्विक्रियादर्शनलुप्तहर्षान् ।

कौलीनमात्माश्रयमाचक्षे तेभ्यः पुनश्चेदमुवाच वाक्यम् ॥ ६ ॥

राजर्षिवंशस्य रविप्रसूतेरुपस्थितः पश्यत कीदृशोऽयम् ।

मत्तः सदाचारशुचैः कलङ्कः पयोदवातादिव दर्पणस्य ॥ ७ ॥

पौरुषे सोऽहं बहुलीभवन्तमपां तरङ्गेष्विव तैलबिन्दुम् ।

सोढुं न तत्पूर्वमवर्णमीशे आलानिकं स्थाणुमिव द्विपेन्द्रः ॥ ८ ॥

अवैमि चैनामनवेति किंतु लोकापवादो बलवान्मतो मे ।

छाया हि भूमेः शशिनो मलत्वेनारोपिता शुद्धिमतः प्रजामिः ॥ ९ ॥

रक्षोवधान्तो न च मे प्रयासो व्यर्थः स वैरप्रतिमोचनाय ।

अमर्षणः शोणितकाङ्क्षया किं पदा स्पृशन्तं दशति द्विजिह्वः ॥ १० ॥

तदेष सर्गः करुणार्द्रचित्तैर्न मे भवद्भिः प्रतिषेधनीयः ।

यद्यर्थिता निर्हृतवाच्यशल्यान्प्राणान्मया धारयितुं चिरं वः ॥ ११ ॥

इत्युक्तवन्तं जनकात्मजायां नितान्तरूक्षाभिनिवेशमीशम् ।

न कश्चन भ्रातृषु तेषु शक्तो निषेद्धुमासीदनुमोदितुं वा ॥ १२ ॥

स लक्ष्मणं लक्ष्मणपूर्वजन्मा विलोक्य लोकत्रयगीतकीर्तिः ।

सौम्येति चाभाष्य यथार्थभाषी स्थितं निदेशे पृथगादिदेश ॥ १३ ॥

प्रजावती दोहदशंसिनी ते तपोवनेषु स्पृहयालुरेव ।

स त्वं रथी तद्व्यपदेशनेयां प्रापय्य वाल्मीकिपदं त्यजैनाम् ॥ १४ ॥

स शुश्रुवान्मातरि भार्गवेण पितुर्नियोगात् प्रहृतं द्विषद्वत् ।

प्रत्यग्रहीदग्रजशासनं तदाज्ञा गुरुणां ह्यविचारणीया ॥ १५ ॥

अथानुकूलश्रवणप्रतीतामत्रस्नुभिर्युक्तधुरं तुरङ्गैः ।

रथं सुमन्त्रप्रतिपन्नरश्मिमारोप्य वैदेहसुतां प्रतस्थे ॥ १६ ॥

सा नीयमाना रुचिरान्प्रदेशान्प्रियंकरो मे प्रिय इत्यनन्दत् ।

नाबुद्ध कल्पदुमतां विहाय जातं तमात्मन्यसिपत्रवृक्षम् ॥ १७ ॥

जुगूह तस्याः पथि लक्ष्मणो यत्सव्येतरेण स्फुरता तदक्ष्णा ।

आख्यातमस्यै गुरु भावि दुःखमत्यन्तलुप्तप्रियदर्शनेन ॥ १८ ॥

सा दुर्निमित्तोपगताद्विषादात्सद्यः परिम्लानमुखारविन्दा ।

राज्ञः शिवं सावरजस्य भूयादित्याशशंसे करणैरबाह्यैः ॥ १९ ॥

गुरोर्नियोगाद्वनितां वनान्ते साध्वीं सुमित्रातनयो विहास्यन् ।

अवार्यतेवोत्थितवीचिहस्तैर्जहोर्दुहित्रा स्थितया पुरस्तात् ॥ २० ॥

स्थात्स यन्त्रा निगृहीतवाहान्तां आतृजायां पुलिनेऽवतार्य ।
गङ्गां निषादाहतनौविशेषस्ततार संधामिव सत्यसंधः ॥ २१ ॥

अथ व्यवस्थापितवाक्कथंचित्सौमित्रिरन्तर्गतबाष्पकण्ठः ।
औत्पातिकं मेघ इवाश्मवर्षं महीपतेः शासनमुज्जगार ॥ २२ ॥

ततोऽभिषङ्गानिलविप्रविद्धा प्रभ्रश्यमानाभरणप्रसूना ।
स्वमूर्तिलाभप्रकृतिं धरित्रीं लतेव सीता सहसा जगाम ॥ २३ ॥

इक्ष्वाकुवंशप्रभवः कथं तं त्यजेदकस्मात्पतिरार्यवृत्तः ।
इति क्षितिः संशयितेव तस्यै ददौ प्रवेशं जननी न तावत् ॥ २४ ॥

सा लुप्तसंज्ञा न विवेद दुःखं प्रत्यागतासुः समतप्यतान्तः ।
तस्याः सुमित्रात्मजयत्नलब्धो मोहादभूत्कष्टतरः प्रबोधः ॥ २५ ॥

न चावदद्भर्तुरवर्णमार्या निराकरिणोर्वृजिनाद्वतेऽपि ।
आत्मानमेव स्थिरदुःखभाजं पुनः पुनर्दुष्कृतिनं निनिन्द ॥ २६ ॥

आश्वास्य रामावरजः सतीं तामाख्यातवाल्मीकिनिकेतमार्गः ।
निघ्नस्य मे भर्तुनिदेशरौक्ष्यं देवि क्षमस्वेति बभूव नम्रः ॥ २७ ॥

सीता तमुत्थाप्य जगाद वाक्यं प्रीतास्मि ते सौम्य चिराय जीव ।
बिडौजसा विष्णुरिवाग्रजेन आत्रा यदित्थं परवानसि त्वम् ॥ २८ ॥

वाच्यस्त्वया मद्बचनात्स राजा बह्वौ विशुद्धामपि यत्समक्षम् ।
मां लोकवादश्रवणादहासीः श्रुतस्य किं तत्सदृशं कुलस्य ॥ २९ ॥

कल्याणबुद्धेरथवा तवायं न कामचारो मयि शङ्कनीयः ।
ममैव जन्मान्तरपातकानां विपाकविस्फूर्जथुरप्रसङ्गः ॥ ३० ॥

उपस्थितां पूर्वमपास्य लक्ष्मीं वनं मया सार्धमसि प्रपन्नः ।
तदास्पदं प्राप्य तयातिरोषात्सोढास्मि न त्वद्भवने वसन्ती ॥ ३१ ॥

निशाचरोपप्लुतभर्तृकाणां तपस्विनीनां भवतः प्रसादात् ।

भूत्वा शरण्या शरणार्थमन्यं कथं प्रपत्ये त्वयि दीप्यमाने ॥ ३२ ॥

किं वा तवात्यन्तवियोगमोघे कुर्यामुपेक्षां हतजीवितेऽस्मिन् ।
 स्याद्रक्षणीयं यदि मे न तेजस्वदीयमन्तर्गतमन्तरायः ॥ ३३ ॥
 साहं तपःसूर्यनिविष्टदृष्टिरूर्ध्वं प्रसूतेश्वरितुं यतिष्ये ।
 भूयो यथा मे जननान्तरेऽपि त्वमेव भर्ता न च विप्रयोगः ॥ ३४ ॥
 नृपस्य वर्णाश्रमपालनं यत्स एव धर्मो मनुना प्रणीतः ।
 निर्वासिताप्येवमतस्त्वयाहं तपस्विसामान्यमवेक्षणीया ॥ ३५ ॥
 तथेति तस्याः प्रतिगृह्य वाचं रामानुजे दृष्टिपथं व्यतीते ।
 सा मुक्तकण्ठं व्यसनातिभाराच्चक्रन्द विष्णा कुररीव भूयः ॥ ३६ ॥
 नृत्यं मयूराः कुसुमानि वृक्षा दर्भानुपात्तान्विजहुर्हरिण्यः ।
 तस्याः प्रपन्ने समदुःखभावमत्यन्तमासीद्बुद्धितं वनेऽपि ॥ ३७ ॥
 तामभ्यगच्छद्बुद्धितानुसारी कविः कुशेध्माहरणाय यातः ।
 निषादविद्धाण्डजदर्शनोत्थः श्लोकत्वमापद्यत यस्य शोकः ॥ ३८ ॥
 अनुग्रहप्रत्यभिनन्दिनीं तां वाल्मीकिरादाय दयार्द्रचेताः ।
 सायं मृगाध्यासितवेदिपार्श्वं स्वमाश्रमं शान्तमृगं निनाय ॥ ३९ ॥
 तन्नाभिषेकप्रयता वसन्ती प्रयुक्तपूजा विधिनातिथिभ्यः ।
 वन्येन सा वल्कलिनी शरीरं पत्युः प्रजासंततये बभार ॥ ४० ॥

—रघुवंशे चतुर्दशसर्गे ।